

పిద్యాల్లి వెలుగు

Volume VIII - Issue IX - Sep 2025



దైవ స్వభావంలో ఎదగాలి

ఈ ప్రపంచంలో, చాలా మంది తమ బాహ్య రూపం, ప్రతిభ, హోదా, సంపద గురించి గొప్పగా చెప్పుకుంటారు. వేదికలపై వారి ప్రసంగాలు, సామాజిక మాధ్యమాలలో వారి పోస్టులు, వారి విజయగాథలు అద్భుతంగా కనిపిస్తాయి. అయితే, ఒక వ్యక్తికి నిజమైన విలువ ఎక్కడ ఉంది? వేషధారణకు తావులేని లోతైన కోణంలో, అంటే 'నడవడిక' లేదా 'శీలము' (క్యారెక్టర్) లోనే. ఒక కొండ శిఖరం ఎంత ఎత్తుగా ఉంటే, దాని పునాది అంత లోతుగా ఉండాలి. అలాగే, మన జీవిత నిర్మాణం మన క్యారెక్టర్‌లో మనం ఎంతగా వృద్ధి చెందుతాం అన్న దానిపై ఆధారపడి ఉంటుంది.

బైబిల్ స్పష్టంగా బోధిస్తుంది: "గొప్ప బిశ్వర్యముకంటే మంచి పేరును వెండి బంగారముల కంటే దయయు కొరదగినవి" (సామె 22:1). మన ఆత్మీయ వరాల కంటే, మన పరిచర్య విజయాల కంటే, దేవుడు మన క్యారెక్టర్‌ను, మన అంతరంగిక స్వభావాన్ని చూస్తాడు. ఒక భవనానికి పునాది ఎంత ముఖ్యమో, క్రైస్తవ జీవితానికి క్యారెక్టర్ అంత ముఖ్యం. దేవుడు మన హృదయాన్ని చూస్తాడు, మన బాహ్య ప్రదర్శనను కాదు.

యేసుక్రీస్తు శిష్యులలో ఒకరైన పేతురు మొదట్లో చాలా నిర్విహ్వమాటంగా, ఆవేశంగా మాట్లాడేవాడు. సముద్రం మీద నడవడానికి సాహసించినవాడు, "నిన్ను అందరూ విడిచిపెట్టి పారిపోయినా, నేను నిన్ను ఎన్నడూ విడిచిపెట్టను" అని ధైర్యంగా చెప్పినవాడు. కానీ, యేసుక్రీస్తును బంధించి తీసుకువెళ్ళినప్పుడు, ఆయనను మూడుసార్లు ఎరుగనని బొంకాడు. ఆ సమయంలో ఆయన క్యారెక్టర్ పరీక్షకు గురైంది. భయం, అబద్ధం అతని అంతరంగిక బలహీనతలను బయటపెట్టాయి. ఆ సంఘటన పేతురును తీవ్రంగా కలచివేసింది.

కానీ, దేవుని కృప అద్భుతం! యేసు పునరుత్థానం తర్వాత, పేతురును క్షమించి, ప్రేమతో అతనిని తిరిగి బలపరిచాడు. "నాయొద్దకు వచ్చి, నన్ను వెంటించుము" (మత్తయి 4:19) అని పిలిచిన యేసు, "నా గొర్రెలను మేపుము" (యోహాను 21:17) అని తిరిగి బాధ్యతను అప్పగించాడు. ఈ క్షమాపణ, పునరుద్ధరణ పేతురు జీవితంలో ఒక గొప్ప మార్పును తీసుకొచ్చాయి. పెంతుకోస్తు రోజున, అదే పేతురు పరిశుద్ధాత్ముతో నిండి నిలబడి వేలాది మందికి సువార్త ప్రకటించాడు. అతని మాటలు ప్రజల హృదయాలను కదిలించడంతో, వేలాది మంది రక్షించబడ్డారు. ఆ సాహసం, ఆ నిలకడ, ఆ విశ్వాసం ఎక్కడి నుంచి వచ్చాయి? అది కేవలం ధైర్యం కాదు, క్రీస్తుతో అతని అనుభవంలో పరిపక్వత సాధించిన క్యారెక్టర్. అతను ఆవేశపరుని నుండి స్థిరమైన, నమ్రకమైన అపొస్తలుడిగా మారాడు.

మనమందరం ఆత్మీయంగా, మానసికంగా ఎదగాలని కోరుకుంటాం. కానీ, నిజమైన ఎదుగుదల క్యారెక్టర్‌లో ఉండాలి. పరిశుద్ధాత్ము మనలో క్రీస్తు స్వరూపాన్ని ప్రతిబింబించే "ఆత్మ ఫలమును" వృద్ధి చేస్తాడు. అవి: ప్రేమ, సంతోషం, సమాధానం, దీర్ఘశాంతం, దయ, మంచితనం, విశ్వాసం, సాత్వికం, ఆశానిగ్రహం (గలతీ 5:22-23). ఇవి మన లోపలి స్వభావంలో కనిపించే క్రీస్తు స్వభావ లక్షణాలు. ఈ లక్షణాలన్నీ మనలో ఉన్నాయా లేవా అని మనం నిరంతరం పరిశీలించుకోవాలి.

మనం మన పరిచర్యలు, వరాల వెనుక దాగి ఉన్న మన క్యారెక్టర్‌ను పరిశీలించుకోవాలి. మన మాటలు, మన పనులు, మన అంతరంగిక ఆలోచనలు క్రీస్తుకు మహిమ తెస్తున్నాయా? లేక లోక మార్గాలను అనుసరించి, బయటకు ఒకలా, లోపల ఇంకోలా ఉన్నామా? పేతురు వలె, మనం కూడా దేవుని కృపపై ఆధారపడి, మన క్యారెక్టర్‌లో నిరంతరం వృద్ధి చెందడానికి కృషి చేయాలి. మన జీవితంలో వచ్చే ప్రతి పరీక్ష ప్రతి కష్టం మన క్యారెక్టర్‌ను మెరుగుపరచుకోవడానికి దేవుడు ఇచ్చిన అవకాశంగా భావించాలి.

చివరికి, మనం దేవునికి లెక్క చెప్పేటప్పుడు, ఆయన మన హృదయాలను, మన క్యారెక్టర్‌ను చూస్తాడు, మన పరిచర్యలను కాదు. క్రీస్తును పోలి ఉండటమే మన అంతిమ లక్ష్యం. మనం ఆయన స్వరూపంలోనికి మారుటకు పరిశుద్ధాత్ము ద్వారా నిరంతరం పరివర్తన చెందుతూ, లోకానికి క్రీస్తు స్వభావాన్ని ప్రతిబింబించే సజీవ సాక్షులుగా నిలద్దాం. అప్పుడే మన జీవితాలు దేవునికి మహిమ తెచ్చి, అనేకులకు దీవెనకరంగా ఉంటాయి.

- కె. జాన్ భూషణం

విద్యార్థి వెలుగు

Vol. VIII - Issue IX - Sep 2025

UESI PUBLICATION TRUST - TELANGANA BRANCH

EDITORIAL BOARD

Editor and Publisher:

Mr. Dasari Rajesh, Hyderabad

Managing Editor:

Mr. K. John Bhushanam, Cyberabad

UESI PT TG Branch Sec.:

Mr. V Rajendra Prasad, Hyderabad

Members:

Mr. S. Jayaraju, Hyderabad

Mr. Raja Sekhar Addanki, Cyberabad

Mrs. V. Lilly Theodora, Hyderabad

Dr. Yerranna Boggula, Medchal Malkajgiri

Mrs. B. Lily Agnes, Mancheril

Dr. S. John Sukumar, Nizamabad

Ms. U. Catherine Chelsea, Hyderabad

CONTACT DETAILS

The Editor, Vidyarthi Velugu

UESI Publication Trust - Telangana Branch

H. No: 6 - 68/36, Jangampet Village,

Jinnaram Mandal, Sangareddy District, Pin-502319

Ph: 9491595765

Email: editorvv2018@gmail.com

SCAN THE QR CODE TO SUBSCRIBE
VIDYARTHI VELUGU MAGAZINE

Annual (Hard+Soft copy)

Students - 150/-

Graduates - 300/-

For 3 Years (Hard+Soft copy)

Students - 450/-

Graduates - 900/-

Life (10 Years - Hard+Soft copy)

Students & Graduates - 2000/-

Overseas (10 Years - Soft copy)

Students & Graduates - 2000/-

Publication Trust Account

Name - UESI PUBLICATION TRUST

Bank - Canara Bank

A/C No - 0624101037187

Branch - Pragathinagar

IFSC code - CNRB0004173

Kindly inform the office after depositing amount.

Ph. 8985482388

Please furnish the following details

Address, Pincode, Phone Number, Mail Id,

Payment Transaction Details

THEMES:

Oct - Purpose Driven

Nov - Truth Seekers

Please send your writeups on or before 10th

of every month to editorvv2018@gmail.com

పాఠకుల స్పందన ...

ప్రియమైన విద్యార్థి వెలుగు పాఠకులకు మనవి. ప్రతినెల వివిధ వచ్చే అర్థికల్న మీద మీ సూచనలను, నేర్పుకున్న విషయాలు పాఠకుల స్పందన ... కు editorvv2018@gmail.com లేక 9491595765 (వాట్సాప్) ద్వారా పంపించగలరు.

విషయ సూచిక

దైవ స్వభావంలో ఎదగాలి	4
పరిశుద్ధతను వెంబడించడం	8
ఫ్రైండ్ ఓవర్ మ్యూటర్	11
నిజమైన విశ్వాసం మతం కంటే ఎక్కువ	15
మూఢనమ్మకాల మాటున నిజం	22
హెలెన్ క్యాథర్సీ	25
నాలోని నేను	28

విజ్ఞప్తి

ప్రియమైన విద్యార్థి వెలుగు పాఠకులకు రక్షకుడు, ప్రభువునైన యేసుక్రీస్తు నామములో శుభాకాంక్షలు తెలియజేస్తూ ఈ క్రింది విషయాలు గమనించాలని కోరుతున్నాము.

1. అడ్డన్ మారిసా, మ్యాగజైన్ రాకపోయినా, నూతన సబ్స్క్రిప్షన్, రెన్యూవల్ కొరకు ఆఫీస్ స్టాఫ్ బ్రదర్ డి.సాయి కుమార్ (79933 97630) ను సంప్రదించగలరు.
2. విద్యార్థి వెలుగు పోస్టల్ అవాంతరాలు లేకుండునట్లు, అందరూ చదివి ఆత్మీయ మేలు పొందేటట్లు భారంగా ప్రార్థించండి, ప్రోత్సహించండి.

ప్రతి నెల ప్రార్థనాంశాలు 10వ తారీఖు లోపల

ఇ.యు, ఇ.జి.యఫ్ కు చెందిన ప్రాముఖ్యమైన రెండు స్తుతి మరియు రెండు ప్రార్థనాంశాలు ను మాత్రమే వివి ప్రేయర్ పాయింట్స్ లింక్ ద్వారా పంపించగలరు. రచనపై ఆసక్తి కలిగిన వారు తమ వ్యాసములు, కథలు, కవితలు editorvv2018@gmail.com కు పంపించగలరు.

- ఎడిటోరియల్ బోర్డ్

దైవ స్వభావంలో ఎదగాలి ఓర్పుయే మూలస్తంభం

మానవ జీవితం చాలా విచిత్రమైనది. అన్నీ సజావుగా సాగుతున్నప్పుడు చాలా గొప్పగా ఉంటుంది. కానీ ఒక చిన్న కష్టం లేదా ఊహించని సమస్య వచ్చినప్పుడు మన నిజ స్వభావం బయట పడుతుంది. ఎందుకంటే, మన అసలైన గుణం, అంటే క్యారెక్టర్ ప్రశాంతంగా ఉన్నప్పుడు కాదు, కష్టాలు వచ్చినప్పుడు మాత్రమే తెలుస్తుంది.

మరి మన స్వభావాన్ని ఎలా మెరుగుపరుచుకోవాలి? దీనికి ఒకే ఒక మార్గం ఉంది: ఓర్పును అలవర్చుకోవడం. ఓర్పును సాధన చేయడం ద్వారా మనం ఏ కష్టమైనా తట్టుకునే శక్తిని పొందుతాం. సమస్యల నుంచి పారిపోకుండా వాటిని ధైర్యంగా ఎదుర్కొని ఓర్పుతో ముందుకు సాగడమే నిజమైన విజయం.

ఓర్పు: ఒక కీలకమైన సద్గుణం

ఓర్పు బైబిల్‌లో ఒక ప్రాముఖ్యమైన సద్గుణం. ఇది

కేవలం ఎదురుచూడటం మాత్రమే కాదు, ఒక లోతైన ఆధ్యాత్మిక లక్షణం. లేఖనాల్లో దీని వాస్తవ అర్థాన్ని గ్రహించడం ద్వారా, మన దైవం దీని జీవితంలో దీని ప్రాముఖ్యత మరింత స్పష్టంగా బోధపడుతుంది, తద్వారా మన విశ్వాసం కూడా పెరుగుతుంది.

ఓర్పు అంటే నిష్క్రియంగా, చేష్టలుడిగి ఉండటం కాదు; అది విశ్వాసాన్ని క్రియాత్మకంగా చూపే ఒక పద్ధతి. క్రైస్తవ దృక్పథంలో, ఓర్పు అంటే ఆలస్యాన్ని, బాధలను, కష్టాలను లేదా ప్రతికూల పరిస్థితులను ఎటువంటి ఆగ్రహం లేదా అసంతృప్తి వెలిబుచ్చకుండా అంగీకరించగల సామర్థ్యంగా నిర్వచించవచ్చు. పరిస్థితులు క్లిష్టంగా లేదా అనిశ్చితంగా ఉన్నప్పటికీ, దేవుని సమయంపై, స్థిరమైన విశ్వాసం ఉంచే హృదయాన్ని ఇది సూచిస్తుంది. ఓర్పును పెంచుకోవడం కేవలం ఒక

సద్గుణం మాత్రమే కాదు, అది మనల్ని దేవునికి మరింత చేరువ చేసే ఒక ఆధ్యాత్మిక క్రమశిక్షణ. దీనివల్ల ఇతరులతో మన ప్రవర్తన కూడా మారుతుంది.

క్రైస్తవ విశ్వాసంలో ఓర్పు

లేఖనాలలో, ఓర్పు ఆత్మ ఫలాలలో ఒకటిగా స్పష్టంగా చెప్పబడింది (గలతీ 5:22-23). ఇది కేవలం ఒక వ్యక్తిత్వ లక్షణం కాదని, అంతకు మించి మనలో వృద్ధి చెందే ఒక ఆధ్యాత్మిక వరం. క్రీస్తును అనుసరించే జీవితం గడపాలనుకునే వారికి ఇది అత్యవసరం. ఓర్పు వినయాన్ని, ఆత్మనిగ్రహాన్ని, మన సొంత బలం లేదా జ్ఞానంపై ఆధారపడకుండా దేవునిపై లోతైన నమ్మకం ఉంచడాన్ని చూపిస్తుంది. ఈ ఓర్పు ద్వారానే, బాధలను ఓర్పుతో, ప్రేమతో సహించిన క్రీస్తు స్వభావాన్ని మనం ప్రతిబింబిస్తాం.

బైబిల్లో ఓర్పుకు ఉదాహరణలు

కష్టసమయాల్లో విశ్వాసంతో ఓర్పు చూపినవారికి బైబిల్లో శక్తివంతమైన ఉదాహరణలు అనేకం ఉన్నాయి:

*** యోబు:** బైబిల్లో ఓర్పు అనగానే ముందుగా గుర్తొచ్చే పేరు యోబు. అనూహ్యంగా, తన సంపదనంతటినీ, పిల్లలు అందరినీ, తన ఆరోగ్యాన్ని కోల్పోయినా దేవునిపై తన విశ్వాసాన్ని విడనాడలేదు. యోబు కథ మనకు ఓర్పు అంటే బాధలు లేకపోవడం కాదు, కానీ వాటి మధ్యలో కూడా విశ్వాసంలో స్థిరంగా ఉండటమేనని గుర్తు చేస్తుంది. యోబు చూపిన ఆ అద్భుతమైన సహనం చివరికి దేవునిచే బహుమానం పొందింది. దేవుని న్యాయం, పునరుద్ధరణ సరైన సమయంలో వస్తాయని నమ్మడానికి అతని కథ విశ్వాసులకు గొప్ప ప్రోత్సహిన్ని ఇస్తుంది (యాకోబు 5:11).

*** యోసేపు:** యోసేపు జీవితం కూడా ఓర్పు, సహనాలకు ఒక గొప్ప దృష్టాంతం. తన సొంత అన్నల చేతిలో మోసగించబడి, బానిసగా అమ్మబడి,

ఆ తర్వాత అన్యాయంగా చెరసాలలో బంధించబడి, యోసేపు అనేక సంవత్సరాలు దుర్భర పరిస్థితులకు గురయ్యాడు. అయినప్పటికీ, అటువంటి అగ్నిపరీక్షలోనూ ఆయన దేవునిపై తన నమ్మకాన్ని, ఓర్పును కోల్పోలేదు. అతని నమ్మకం, ఓర్పు అతనిని ఐగుప్తులో అత్యంత ఉన్నతమైన స్థానానికి తీసుకువచ్చాయి. యోసేపు కథ స్పష్టంగా వెల్లడించేదేమిటంటే, నమ్మకత్వంతో కూడిన ఓర్పు, ఎంతటి బాధాకరమైన సమయాలైనా దేవుని అద్భుతమైన సంరక్షణకు, ప్రణాళికకు సజీవ సాక్ష్యాలుగా ఎలా మారుస్తుందో వివరిస్తుంది (ఆది 37-50).

ఈ రెండు భక్తుల కథలు ఒక ముఖ్యమైన సత్యాన్ని బలంగా నిొక్కి చెబుతున్నాయి: ఓర్పు అనేది తరచుగా కష్టాల మధ్యనే వృద్ధి చెందుతుంది, దేవుని పరిపూర్ణ సమయంలో తప్పక గొప్ప ప్రతిఫలాన్ని పొందుతుంది.

రోజువారీ జీవితంలో ఓర్పు

ఓర్పు బైబిల్లో ప్రస్తావించిన గొప్ప వీరులకే కాదు, మన రోజువారీ జీవితాలకు కూడా చాలా అవసరం. కఠినమైన సహూద్యోగులతో వ్యవహరించేటప్పుడు, పిల్లలను పెంచేటప్పుడు, ఆర్థిక ఇబ్బందులను ఎదుర్కొనేటప్పుడు లేదా ప్రార్థనకు జవాబు కోసం ఎదురు చూసేటప్పుడు, ఓర్పు మనలోని శాంతిని కాపాడుకోవడానికి, ఇతరులతో దయతో వ్యవహరించడానికి ఉపకరిస్తుంది. మనం చిరాకు పడకుండా ఓర్పుతో స్పందించినప్పుడు, కరుణకు, ఇతరులను అర్థం చేసుకోవడానికి, అలాగే పరిశుద్ధాత్మ మన ద్వారా, మనలో తన కార్యాన్ని జరిగించడానికి మనం మార్గాన్ని సుగమం చేస్తాం.

మానవ సంబంధాలలో, ఓర్పు మనకు ఇతరులను క్షమించడానికి, వారి పట్ల దయను ప్రదర్శించడానికి దోహదపడుతుంది. ఇది మనం ఎక్కువగా మాట్లాడటం కంటే, శ్రద్ధగా వినడానికి, మన వాదనలే సరైనవని నిరూపించుకోవడం కంటే,

ఇద్దరి మధ్య సయోధ్యకు అత్యధిక ప్రాధాన్యత ఇవ్వడానికి తోడ్పడుతుంది. కష్ట సమయాల్లో, ఓర్పు మన హృదయాలను దృఢంగా నిలబెడుతుంది, తద్వారా మనం చేదు అనుభవాలకు లోనవకుండా లేదా నిస్సహాయతకు గురికాకుండా కాపాడుతుంది.

ఓర్పు అనేది ఒక్క రాత్రిలో అలవడే లక్షణం కాదు. దానిని పెంపొందించుకోవడానికి దేవుని శక్తి, ఆయన అపారమైన మంచితనం అత్యంత అవసరం. కొలస్స 1:11 వచనం ప్రకారం, మనం “పూర్ణమైన ఓర్పును, దీర్ఘశాంతమును” కలిగి ఉండటానికి ఆయన ద్వారా బలపరచబడతాము. మన జీవితంలోని కష్టాలు మన ఓర్పును పరిపూర్ణం చేయడానికి దేవుని ప్రణాళికలో భాగమని యాకోబు 1:3-4 వచనాలు తెలుపుతున్నాయి. దుర్మార్గులు తమ మార్గాలలో విజయం సాధించి, వారి దుష్ట ప్రణాళికలు నెరవేరినప్పుడు కూడా (కీర్తనలు 37:7) మనం దేవుని పరిపూర్ణ సంకల్పాన్ని, ఆయన నిర్ణయించిన సమయాన్ని విశ్వసిస్తాము.

కాబట్టి, మన ఓర్పు మరింతగా వృద్ధి చెంది, బలపడుతుంది. “ప్రభువు రాకడ సమీపంలో ఉంది” కాబట్టి, మన ఓర్పుకు అంతిమంగా తగిన ప్రతిఫలం లభిస్తుందని యాకోబు 5:7-8 వచనం స్పష్టం చేస్తుంది. “తన్ను ఆశ్రయించువారియెడల యెహోవా దయాళుడు తన్ను వెదకువారియెడల ఆయన దయచూపువాడు” అని విలాప 3:25 చెబుతుంది.

దేవుని సమయాన్ని నమ్మడం

ఓర్పు దేవుని సమయాన్ని విశ్వసించడంతో గాఢంగా ముడిపడి ఉంది. మనం తక్షణ ఫలితాలను అపేక్షించే ప్రపంచంలో జీవిస్తున్నప్పటికీ, దేవుడు తన కార్యాలను నెమ్మదిగా, ఒక స్పష్టమైన ఉద్దేశ్యంతో నిర్వహిస్తాడు. ఆయన సమయం మన అంచనాలకు సరిపోకపోయినా, అది ఎల్లప్పుడూ పరిపూర్ణమై నదిగానే ఉంటుంది.

ప్రసంగి 3:11 ఇలా చెబుతోంది, “దేనికాలము

నందు అది చక్కగా నుండునట్లు సమస్తమును ఆయన నియమించియున్నాడు.” ఓపికగా ఎదురు చూడటం అంటే ఏమీ చేయకుండా ఉండటం కాదు; దేవుడు మాత్రమే చేయగల వాటిని ఆయనకు వదిలేసి, మనం చేయగలిగిన పనులను నమ్మకంగా చేయడం. ఎదురయ్యే ఆలస్యాలు తిరస్కరణలు కావని, దేవుడు ఎల్లప్పుడూ మనకు ఉత్తమమైన ప్రణాళికను తెర వెనుక సిద్ధం చేస్తున్నాడని నమ్మడమే నిజమైన ఓర్పు.

క్రీస్తు లక్షణమైన ఓర్పును మనం ఎలా ప్రదర్శించాలి?

* **మొదటిగా, కృతజ్ఞతా భావంతో ఉండాలి:** ఏదైనా సమస్య వచ్చినప్పుడు మన మొదటి స్పందన తరచుగా “నాకే ఎందుకు ఇలా జరిగింది?” అని ప్రశ్నిస్తాం. అయితే, బైబిలు మనల్ని వేరే విధంగా ప్రోత్సహిస్తుంది. దేవుని సంకల్పంలో ఆనందించాలని, కృతజ్ఞతతో ఉండాలని వాక్యం తెలియజేస్తుంది (ఫిలిప్పీ 4:4, 1 పేతురు 1:6).

* **రెండవది, ఆయన ప్రణాళికలను అర్థం చేసుకోవడానికి ప్రయత్నించాలి:** దేవుడు మనల్ని కొన్ని సార్లు కష్టమైన పరిస్థితుల్లో ఉంచుతాడు. దీనికి వివిధ కారణాలున్నాయి. కొన్ని సందర్భాల్లో, మనం ఆయనకు సాక్షులుగా ఉండడానికి ఆయన మనలను క్లిష్టమైన పరిస్థితుల్లో ఉంచుతాడు. మరికొన్నిసార్లు, మన క్యారిక్టర్ ను పవిత్రపరచడానికి, మెరుగుపరచడానికి శోధనలను అనుమతించవచ్చు. ఆయన అంతిమ లక్ష్యం ఎల్లప్పుడూ మన ఆత్మీయ ఎదుగుదల, ఆయనకు మహిమ చేకూర్చడమేనని గుర్తుంచుకోవడం ఎలాంటి కష్టమైనా తట్టుకోవడానికి మనకు శక్తినిస్తుంది.

* **మూడవది, మనం ఆయన వాగ్దాాలను గుర్తుంచుకోవాలి:** దేవుని మాటలు ఎల్లప్పుడూ సత్యం. “దేవుని ప్రేమించువారికి, అనగా ఆయన సంకల్పముచొప్పున పిలువబడిన

వారికి, మేలుకలుగుటకై సమస్తమును సమకూడి జరుగుచున్నవని యెరుగుదుము” అని రోమా 8:28 చెబుతుంది. ఈ “అన్ని విషయాలలో” మన ఓర్పును పరీక్షించే కష్టాలు, బాధలు కూడా చేరి ఉన్నాయని మనం జ్ఞాపకం చేసుకోవాలి. ఆయన వాగ్దానాలు మనకు నిరీక్షణను, ఓదార్పును ఇస్తాయి.

ఓర్పును అభివృద్ధి చేయడానికి ఆచరణాత్మక చిట్కాలు

1. **ప్రార్థించడం:** ఓర్పులో ఎదగడానికి దేవుని సహాయాన్ని అడగాలి. మీ ఎదుర్కొనే పోరాటాల గురించి నిజాయితీగా ఉండి, హృదయంలో మార్పు తీసుకురావడానికి పరిశుద్ధాత్ముడు ఆహ్వానించాలి.
2. **లేఖనాలను ధ్యానించడం:** ఎదురుచూడటం, సహనం, దేవుని సమృద్ధి గురించి ప్రస్తావించే వచనాలను ధ్యానించాలి (ఉదా. రోమా 8:25, యెషయా 40:31, యాకోబు 5:11).
3. **కృతజ్ఞతతో ఉండటం:** మీ వద్ద లేనివాటి గురించి చింతించకుండా, మీకు లభించినవాటి పట్ల కృతజ్ఞతను కలిగి ఉండటం సహనం, సంతృప్తి నిండిన హృదయాన్ని పెంపొందిస్తుంది.
4. **నెమ్మదిగా వ్యవహరించడం:** ప్రస్తుత వేగవంతమైన జీవన శైలిలో, ఆలోచించి మీ పనుల మేగాన్ని తగ్గించుకోవడం - అది మాట్లాడేటప్పుడు, కార్యాలు చేసేటప్పుడు లేదా ఒక నిర్ణయం తీసుకునేటప్పుడు అయినా - ఓర్పును మెరుగుపరచుకోవడానికి దోహదపడుతుంది.
5. **సహజమైన అవకాశాలుగా చూడటం:** ఎదురుచూడటం, కష్టాలను క్యారెక్టర్ లో ఎదగడానికి, దేవునిపై విశ్వాసాన్ని మరింత బలపరచుకోవడానికి లభించిన అవకాశాలుగా పరిగణించాలి.
6. **ఓర్పుగల వ్యక్తుల నుండి నేర్చుకోవడం:** ఓపికను కనపరచే మెంటార్స్ లేదా స్నేహితులను గమనించండి. వారి మాదిరి మీకు స్ఫూర్తిని, గైడెన్స్ ను ఇవ్వగలరు.

ముగింపు

బైబిల్ లో ఓర్పు ఒక విశిష్టమైన, లోతైన అర్థాన్ని కలిగి ఉంది. ఇది కేవలం సహనాన్ని మాత్రమే కాకుండా, దృఢమైన నమ్మకాన్ని, ఆత్మీయ విశ్వాసాన్ని కూడా తెలియజేస్తుంది. ఈ సద్గుణాన్ని పెంపొందించుకోవడం అంత తేలికైన కార్యం కానప్పటికీ, ఇది మన క్యారెక్టర్ ను సమూలంగా మార్చివేసే అద్భుతమైన లక్షణం.

ఓర్పు మన హృదయాలను మెత్తబరుస్తుంది, మన విశ్వాసాన్ని బలపరుస్తుంది, దేవుడు మనకు సిద్ధం చేసిన ఉత్తమమైన వాటిని పొందడానికి మనల్ని సిద్ధం చేస్తుంది. ఓర్పు కలిగి ఉండటం ద్వారా, మనం దేవుని సమయానికి అనుగుణంగా నడచడానికి, ఆయన జ్ఞానాన్ని నమ్మడానికి, ఇతరులను మరింత లోతుగా ప్రేమించడానికి నేర్చుకుంటాం.

మనం ఓర్పులో ఎదగడానికి ప్రయత్నించినప్పుడు, క్రీస్తు స్వభావాన్ని మరింత స్పష్టంగా ప్రతిబింబించడమే కాకుండా, మన విశ్వాస జీవితంలో గొప్ప శాంతిని, ఉద్దేశాన్ని, అత్యంత సంతోషాన్ని కూడా అనుభవిస్తాం.

రిఫరెన్స్

1. లూయిస్, సి. ఎన్. (1952). మీర్ క్రీస్టియానిటీ. హార్పర్ వన్.
2. యాన్సీ, పి. (1997). డిసప్పాయింట్ మెంట్ విత్ గాడ్: క్వెల్చింగ్ యు ఆన్స్ వెన్ యు ఆర్ నాట్ షూర్ గాడ్ ఈజ్ ఫెయర్, కైండ్, ఆర్ ఈవెన్ డేర్. జోండర్వాన్.
3. బాస్, డి.బి. (2003). ప్రాక్టీసింగ్ పేషెన్స్ ఇన్ ఎ కల్చర్ ఆఫ్ ఇన్ స్టంట్ గ్రాటిఫికేషన్. క్రీస్టియన్ సెంచరీ, 120(14), 26-28.
4. ముటో, ఎన్.ఎ. (1991). ది ఆర్ట్ ఆఫ్ క్రీస్టియన్ వెయిటింగ్. స్పిరిట్యువల్ లైఫ్, 37(4), 221-230.

- డా॥ రిక్కు సుదర్శన్,

గ్రాడ్యుయేట్, వనస్థలిపురం, హైదరాబాద్

పరిశుద్ధతను వెంబడించడం

వెబ్స్టర్ నిఘంటువు ప్రకారం, ‘పూర్తి టీ’ అంటే ప్రధానంగా స్వచ్ఛతతో కూడిన స్థితి లేదా నాణ్యతను సూచిస్తుంది. మలినాలు లేదా అన్యవదార్థాలు లేకుండా ఉండటం, మరియు అపరాధం లేదా పాపం నుండి విముక్తి పొందడమే పరిశుద్ధత. గ్రీకు భాషలో ‘పూర్’ అనే పదానికి ‘హగియోస్’ అని, అదే మూలం నుండి ‘హాలీ’ అనే అర్థం వచ్చే ‘హగ్నోస్’ అనే పదం కూడా ఉద్భవించింది. ఈ విశేషణం ఒక వ్యక్తిని లేదా వస్తువును పరిశుభ్రమైనదిగా, స్వచ్ఛమైనదిగా లేదా మలినం లేనిదిగా వివరిస్తుంది. కాబట్టి, ఈ వ్యాసంలో మనం పరిశుద్ధతకు సంబంధించిన పవిత్రత అనే అంశాన్ని పరిశీలిద్దాం.

మత్తయి 5:8 ఇలా చెబుతోంది: “హృదయశుద్ధి గలవారు ధన్యులు; వారు దేవుని చూచెదరు.”

పుట్టుకతోనే అందరూ పాప స్వభావంతో ఉంటారు, కీర్తన 51:5లో దావీదు రాజు స్పష్టంగా ఇలా తెలియజేశాడు: “నేను పాపములోనే పుట్టితిని, పాపములోనే నా తల్లి నన్ను గర్భము ధరించెను.” అయినప్పటికీ, విశ్వాసులు పరి శుద్ధమైన, ప్రత్యేకించ బడిన జీవితాన్ని గడపాలని పిలువబడ్డారు (1 తిమోతి 4:12). కాబట్టి, ప్రతి క్రైస్తవుడు తమ విశ్వాస జీవితంలో పరి శుద్ధతను వెంబడించే ప్రగాఢమైన కాంక్షను తమ హృదయంలో కలిగి ఉండాలి.

పరిశుద్ధత ఎందుకు?

పరిశుద్ధతను మనం ఎందుకు వెంబడించాలి అనేదానికి కొన్ని స్పష్టమైన కారణాలను బైబిల్ మనకు తెలియజేస్తుంది. వాటిని ఒక్కొక్కటిగా చూద్దాం:

1. మనం దేవుని సొత్తు

యేసుక్రీస్తు, మన రక్షకుడు, తన అమూల్యమైన



రక్తంతో మనల్ని కొని విమోచించాడు కాబట్టి, మనం పరిశుద్ధతను కలిగి ఉండటం అత్యవసరం. ఈ సత్యం మనం ఆయన స్వకీయ జనంగా మారడానికి కారణమైంది. “మీరు నాకు పరి శుద్ధులై యుండవలెను. యెహోవా అను నేను పరిశుద్ధుడను. మీరు నావారై యుండునట్లు అన్య జనులలోనుండి మిమ్మును వేరుపరచితిని” (లేవీ 20:26).

2. ప్రభువు సన్నిధికి ప్రవేశం పొందడానికి

ప్రభువు సన్నిధిలో నిలబడాలంటే, ఒకరికి శుద్ధమైన హృదయం, నిర్దోషమైన చేతులు అవసరం అని కీర్తన 24:3-4 స్పష్టం చేస్తుంది. అందుకే జ్ఞానవంతుడైన సొలోమోను రాజు సామె 4:23లో మనకు ఈ అమూల్యమైన సలహా ఇచ్చాడు: “నీ హృదయములో నుండి జీవధారలు బయలు దేరును కాబట్టి అన్నిటికంటే ముఖ్యముగా నీ హృదయమును భద్రముగా కాపాడుకొనుము.” దురదృష్టవశాత్తు, అతను తన సొంత జీవితంలో ఈ సూత్రాన్ని పాటించలేక పోయాడు.

అప్రమత్తంగా ఉండటం అంటే స్థిరంగా, ఏ కాగ్రతతో ఉండటం. ఇది ఎంతో కృషి, శ్రద్ధతో కూడుకున్న ప్రక్రియ. మనం ఎంత మాత్రం

అజాగ్రత్తగా ఉన్నా జారిపోయే అవకాశం ఎప్పుడూ ఉంటుంది, ఎందుకంటే మన శత్రువైన అపవాది, గర్జించే సింహం వలె మనల్ని మింగివేయాలనే ఉద్దేశంతో తిరుగుతున్నాడు.

3. దేవునికి మహిమ తీసుకురావడానికి

యోసేపు కథ మనందరికీ సుపరిచితమే. పోతిభరు భార్య పెట్టిన శోధనలకు ఎట్టి పరిస్థితుల్లోనూ లోబడకూడదని, తద్వారా తనను తాను అపవిత్రం చేసుకోకూడదని అతను బలంగా నిశ్చయించుకున్నాడు. ఆ “ఘోరమైన చెడు పనిని చేసి తన దేవునికి వ్యతిరేకంగా పాపం చేయడానికి” అతను ఏ మాత్రం సుముఖత చూపలేదు. తన పవిత్రత విషయంలో రాజీ పడితే సులభంగానే ఎన్నో సౌకర్యాలను, లాభాలను పొంది ఉండేవాడు, కానీ అందుకు బదులుగా అతను చెరసాలలో బంధించబడ్డాడు. చివరికి, అతనికి దేవుని నుండి గొప్ప బహుమానం లభించింది.

పరిశుద్ధతను వెంబడించుకూడా అడ్డుకునే కారణాలు

పరిశుద్ధమైన జీవనం గడపడానికి లేదా పరిశుద్ధత మార్గంలో ముందుకు సాగడానికి అడ్డుకులుగా నిలిచే మూడు ప్రధాన కారణాలు ఇక్కడ ఉన్నాయి: 1. లోకం (1 యోహాను 2:15-17) 2. శరీరం (రోమా 8:5-8) 3. అపవాది (1 పేతురు 5:8). మొదటి రెండు కారణాలను కొద్దిగా లోతుగా పరిశీలిద్దాం.

లోకం

ఈ ప్రస్తుత లోకం ఎంతో వేగంగా ముందుకు సాగుతోంది. అద్భుతమైన సాంకేతిక అభివృద్ధిని సాధిస్తూ, విశ్వాసులను తమ ఉచ్చులో పడేసే అనేక పద్ధతులతో నిండి ఉంది. వీటిలో అతి పెద్ద ప్రమాదం ఇంటర్నెట్. వయసుతో నిమిత్తం లేకుండా అందరూ ఇంటర్నెట్‌కు తెలియకుండానే బానిసలుగా మారిపోతున్నారు. నేటి ఆధునిక ప్రపంచాన్ని VUCA (Volatility, Uncertainty, Complexity, and Ambiguity - అస్థిరమైనది, అనిశ్చితమైనది, సంక్లిష్టమైనది, గందరగోళమైనది) అని వర్ణించారు.

యేసుక్రీస్తులో బలపడిన క్రైస్తవులుగా, మనం ఈ లోకానికి ఉప్పులా, వెలుగులా జీవిస్తూ సమాజంలో మార్పు తీసుకురావడానికి పిల

వబడ్డాం. అయితే, లోక మోసాల వల్ల ప్రభావితమై, మన విశ్వాస మార్గం నుండి తొలగిపోయే ప్రమాదం ఎప్పుడూ పొంచి ఉంది. 2 తిమోతి 4:10లో పేర్కొనబడిన దేమా ఉదాహరణ దీనికి ఒక చక్కటి నిదర్శనం.

లోక సంబంధమైనది పరిశుద్ధునికి గొప్ప అడ్డంకి. శరీరము ఆత్మకు విరోధముగాను, సాతాను క్రీస్తుకు విరోధముగాను ఉన్నట్లే, లోకము తండ్రికి విరోధముగా ఉన్నది - డి.ఎన్. డార్బీ

శరీరం

శరీరం అంటే స్వయం. మన స్వయం మన గొప్ప శత్రువు. క్రైస్తవ సమాజంలో తరచుగా ప్రస్తావించబడే ఏడు ప్రాణాంతక పాపాల గురించి మనందరికీ తెలుసు:

1. కామం 2. దురాశ 3. సోమరితనం 4. కోపం 5. అసూయ 6. తిండిబోతుతనం 7. అహంకారం ఈ ఏడు పాపాలలో, ఐదు అంతర్గతమైనవి కాగా, సోమరితనం మరియు తిండిబోతుతనం మాత్రమే బాహ్యంగా, శారీరకంగా వ్యక్తమవుతాయని గమనించడం ఆసక్తికరంగా ఉంటుంది. మనం కామ సంబంధ విషయాలను పరిశీలిస్తే, శరీరాశ, నేత్రాశ, జీవపుడంబము వంటివి క్రైస్తవులను చెడు మార్గంలోకి లాగేందుకు ఎక్కువ అవకాశమున్న విషయాలు. ముఖ్యంగా, లైంగిక పరిశుద్ధత పట్ల అత్యంత అప్రమత్తంగా ఉండాలి. మన దేహాలు సజీవమైన దేవుని ఆలయాలని బైబిలు మనకు బోధిస్తుంది. ప్రతి విశ్వాసి తన శరీరాన్ని పవిత్రంగా, గౌరవనీయమైన పద్ధతిలో అదుపులో ఉంచుకోవాల్సిన బాధ్యత ఉంది (1 థెస్స 4:4).

ముగింపు

సి.ఎన్. లూయిస్ చెప్పినట్లుగా, “హృదయశుద్ధి గలవారు దేవుని చూచెదరని చెప్పడం సురక్షితం, ఎందుకంటే హృదయశుద్ధి గలవారు మాత్రమే దేవుని చూడాలని కోరుకుంటారు.” ఈ నేపథ్యంలో, మనమంతా ఆత్మపరిశీలన చేసుకొని, “నా హృదయం ఎలా ఉంది? అది నిజంగా పరిశుద్ధంగా ఉందా?” అని ప్రశ్నించుకోవడం అత్యవసరం.

ఏ విధంగా చూసినా, మన వ్యక్తిగత ప్రయత్నాలతోనో, సంకల్పబలంతోనో మనం సంపూర్ణ

పవిత్రతను ఎన్నటికీ సాధించలేము. కాబట్టి, ప్రతి దినం మనల్ని మనం దైవచిత్తానికి సమర్పించు కొని, ఆయన సహాయం కోరాలి. అలాగే, మనం సరైన క్రైస్తవ సహవాసంలో ఉండడం మరియు మనకు మార్గనిర్దేశం చేసే, మనకు జవాబుదారీగా ఉండే ఒక పెద్ద అన్న (అక్క)ను కలిగి ఉండడం

చాలా అవసరం. మనమందరం పరిశుద్ధతను వెంబడించడంలో దేవుడు మనకు సహాయం చేయును గాక!

- డి.జె. విన్నీ పాల్, జేఎన్టీయూ ఇజియఫ్, సైబరాబాద్. వీరు క్రిస్టియన్ ఎయిడ్ ఏజన్సీలలో డెవలప్మెంట్ ప్రొఫెషనల్ గా పనిచేశారు.

* * * * *



WANTED STAFF FOR UESI-TELANGANA STATE

Requirement: Staff for Graduates' ministry -1, Field Staff -1, Accountant -1, Office Staff - 1

Qualifications for All Staff

1. Born again experience with sound doctrinal convictions.
2. Preferably EU background and having definite call for students' ministry.
3. Any secular degree (UG/PG) with computer/English language skills.

Roles and Responsibilities

1. Staff for Graduates' ministry Job Description

- Preferably EU background and having a definite call for graduates' ministry.
- Focus on building the lives of young graduates and encouraging families to take initiative in the ministry
- The staff should be located at the base for field ministry and travel across the state to represent graduates' programs at the state and national level.

2. Field Staff Job Description

- Preferably EU background and having a definite call for students' ministry.
- Focus on building the lives of students and encouraging students to take initiative in the ministry
- The staff should be located at the base for field ministry and travel across the state to represent students' programs at the state and national level.

3. Accountant Job Description

- Tally entries for sales/cash/purchases and bank transactions.
- Good communication skills with written and spoken English
- Good knowledge of the Microsoft Office suite (Word, PowerPoint, Excel).
- Aging and linking of all party, employee, and expense ledgers.
- Should have knowledge of data entry in ERP Tally 9.0 day to day accounting and bookkeeping, filing of GST and Maintaining books of accounts, balance sheets, financial statements, Liaisoning with Chartered Accountants, etc
- Coordination with external and internal auditors.

Qualification

- UG: B.Com in any specialization
- PG: M.Com in any specialization (preferable)

Experience

- B. Com graduate with a minimum of 1-2 years' experience.

4. Office Staff Job Description

- Assist the State Secretary with the day-to-day operations of the office.
- Creating, updating, and maintaining records and databases.
- Prepare reports and presentations, as assigned.
- Updating policies and procedures as required.

Required Skills for Office Staff

- Good knowledge of the Microsoft Office suite (Word, PowerPoint and Excel)
- Good communication skills with written and spoken English

Please Note

1. Salary will be paid according to the approved pay structure.
2. Those who applied earlier need to apply freshly
3. Send your requisition letter to tsuesi.ss@gmail.com and uesits@gmail.com
4. Please apply before **September 15, 2025**.

- **Rajesh Dasari**, State Secretary, UESI-TG

మైండ్ ఓవర్ మ్యాటర్

మానవ జీవితంలో మనస్సుకున్న శక్తి అపారం. మనం సాధించాలనుకునే లక్ష్యాల నుంచి మనం ఎదుర్కొనే కష్టాల వరకు మన ఆలోచనా విధానం కీలక పాత్ర పోషిస్తుంది. “మైండ్ ఓవర్ మ్యాటర్” అనే పదం చాలామందికి సుపరిచితం. ఈ ఆర్టికల్‌లో “మైండ్ ఓవర్ మ్యాటర్” అంటే ఏమిటో, దాని పరిమితులు ఏమిటో, బైబిల్ దాని గురించి ఏం చెబుతోందో, క్రైస్తవ జీవితంలో “స్పిరిట్ ఓవర్ మైండ్” అనే భావన ఎందుకు మరింత ప్రాముఖ్యమైనదో వివరంగా పరిశీలిద్దాం.

మైండ్ ఓవర్ మ్యాటర్ అంటే?

మెక్‌గ్రా-హిల్ డిక్షనరీ ప్రకారం, “మైండ్ ఓవర్ మ్యాటర్ అంటే మన మానసిక శక్తి ద్వారా (ఆలోచన, తార్కికత, సంకల్పం) భౌతిక పరిస్థితులను, సమస్యలను అధిగమించే సామర్థ్యం.

మరో మాటలో చెప్పాలంటే, మనసులో తలచుకుంటే ఏదైనా సాధించగలం, నేను సాధించగలను అనే అభిప్రాయం లేక పాజిటివ్ థింకింగ్.

దీనికి అనేక ఉదాహరణలు ఉన్నాయి. ఉదాహరణకు, ఒక ఆటగాడు శారీరకంగా అలసిపోయినా, మానసిక స్థైర్యంతో విజయం సాధించడం గురించి

మనం వింటాం. దీర్ఘకాలం పాటు ఉపవాసం చేసే సాధువులు, గాయాలు లెక్కచేయకుండా పోరాడే సైనికులు - ఇవన్నీ ‘మైండ్ ఓవర్ మ్యాటర్’కు నిదర్శనాలు.

అయితే, ఈ పాజిటివ్ థింకింగ్‌కు కూడా ఒక పరిమితి ఉంది. మానవ శక్తికి, మనసు సామర్థ్యానికి ఒక హద్దు ఉంటుంది. ఉదాహరణకు, ఎటువంటి సహాయం లేకుండా పక్షిలా ఎగరగలనని ఒక వ్యక్తి ఎంత బలంగా నమ్మినా అది అసాధ్యం. ప్రకృతిలోని గురుత్వాకర్షణ నియమాన్ని మనం మార్చలేము కాబట్టి ఇది సాధ్యం కాదు.

‘మైండ్ ఓవర్ మ్యాటర్’ అనే ఈ భావన అనేక ప్రాచీన సంస్కృతులలో ప్రచారంలో ఉంది. గ్రీకు తత్వశాస్త్రం మనసు శరీరానికి పైచేయి అని బోధిస్తే, భారతీయ ఆధ్యాత్మిక సంప్రదాయాలు యోగాభ్యాసం ద్వారా మనసును నియంత్రించి శరీరాన్ని అదుపు చేయవచ్చని విశ్వసిస్తాయి. చైనాలో శ్వాస నియంత్రణ పద్ధతులు ఆరోగ్యాన్ని మెరుగుపరుస్తాయని భావిస్తారు. యూదా-క్రైస్తవ సంప్రదాయాలలో ఆలోచనలు ప్రభావం చూపుతాయని బోధనలు ఉన్నాయి. ఆధునిక విజ్ఞానం

‘ప్లేసీబో ఎఫెక్ట్’ ద్వారా నమ్మకం శరీరంలోని రోగనిరోధక శక్తిని ప్రభావితం చేస్తుందని నిరూపించింది. ఈ విధంగా, ఈ ఆలోచన అనేక కాలాలుగా వివిధ సంస్కృతులలో, ఆధ్యాత్మిక, శాస్త్రీయ దృక్పథాలలో అంతర్భాగంగా ఉంది.

విద్య, ఉద్యోగం, క్రీడలు, పరిశోధనలు వంటి అనేక రంగాలలో మానసిక ధైర్యం మరియు పట్టుదల అవసరమే. అయితే, బైబిల్ కోణం నుండి చూసినప్పుడు, ‘మైండ్ ఓవర్ మ్యాటర్’ అనేది కేవలం మానసిక శక్తికి సంబంధించిన అంశం కాదు. ఇది మరింత లోతైన, గంభీరమైన, శాశ్వతమైన అర్థాన్ని కలిగి ఉంది. ఇది మనిషి సొంత సంకల్ప శక్తి గురించి మాత్రమే కాకుండా, మన అంతర్గత జీవితం దేవుని ఆత్మ ద్వారా మార్పు చెందడంపై ఆధారపడి ఉంటుంది. మనను శరీరాన్ని అదుపు చేయడం కంటే, దేవుని ఆత్మ మన ఆలోచనలను పునరుద్ధరించి, తద్వారా మన సంపూర్ణ జీవితంపై సానుకూల ప్రభావాన్ని చూపించడమే దీని ముఖ్య ఉద్దేశ్యం.

మనస్సు - దాని ప్రభావం

మనస్సు అపారమైన శక్తి గలదైనప్పటికీ, యిర్మియా 17:9, “హృదయము అన్నిటికంటే మోసకరమైనది, అది ఘోరమైన వ్యాధికలది, దాని గ్రహింపగలవాడెవడు?” అని తెలియజేస్తుంది. ఈ కారణం చేతనే, ఎన్ని ప్రేరణాత్మక బోధనలు, గ్రంథాలు, ఉపన్యాసాలు విన్నా కూడా, కొందరి వ్యక్తుల జీవితాలు సమస్యల సుడిగుండంలో చిక్కుకు పోతున్నాయి.

బైబిల్ ప్రకారం, మనస్సు అనేది ఒక ఆధ్యాత్మిక యుద్ధభూమి. అక్కడే దేవుడు తన సంకల్పాన్ని వెల్లడిస్తాడు, అదే సమయంలో సాతాను కూడా మనుషులను ప్రలోభపెట్టడానికి ప్రయత్నిస్తాడు. కాబట్టి పాపం-పవిత్రతకు, సత్యం-అబద్ధానికి, విశ్వాసం-అవిశ్వాసానికి మధ్య తీవ్రమైన సంఘర్షణ జరుగు తుంది. అందువలన, క్రైస్తవ జీవన విధానంలో మనస్సుకు అత్యంత ప్రాధాన్యత ఇవ్వబడింది.

సమస్త మంచి, చెడు ఆలోచనలకు మనస్సే పుట్టినిల్లు. మన ఆలోచనలే మన పనులకు మూలం, పనులు అలవాట్లుగా రూపాంతరం చెందుతాయి, ఈ అలవాట్లే చివరికి మన వ్యక్తిత్వాన్ని తీర్చిదిద్దుతాయి. ఈ సత్యాన్ని బట్టి, దేవుని వాక్యం ద్వారా మనస్సు నూతనపరచబడాలి (రోమా 12:2). ప్రతి ఆలోచనను క్రీస్తుకు లోబరచాలి (2 కొరింథీ 10:5). దేవుని ప్రేమించడంలో కూడా మనస్సు కీలక పాత్ర పోషిస్తుంది (మత్తయి 22:37). “ఎవని మనస్సు నీవీద ఆనుకొనునో వానిని నీవు పూర్ణశాంతి గలవానిగా కాపాడుదువు” (యెషయా 26:3).

యెహోషువ 1:8 వచనం ప్రకారం, దేవుని వాక్యాన్ని నిరంతరం ధ్యానించడం ద్వారా మనస్సు పునరుద్ధరించబడుతుంది. ఈ వాక్యం మన దృష్టిని లౌకిక విషయాల నుండి మళ్ళించి, సత్యం, ప్రేమ, కృప వంటి క్రీస్తు సంబంధిత విలువలపై కేంద్రీకరిస్తుంది. దావీదు దేవుని వాక్యాన్ని ధ్యానించి నీతిమంతుడిగా మారగా, ఆకాసు చెడు ఆలోచనలవల్ల నాశనమును కొనితెచ్చుకున్నాడు. కావున, క్రైస్తవులుగా మనము ఎల్లప్పుడూ దేవుని వాక్యముతో మనస్సును నింపుకోవడం అవశ్యకం. తద్వారా మనకు క్రీస్తు మనస్సు లభిస్తుంది.

ప్రార్థన మన ఆలోచనలను దేవుని సన్నిధిలో నిలిపి, మనసులోని ఆందోళన, భయం, లోకపరమైన చింతలను తగ్గిస్తుంది. ఫిలిప్పీ 4:6-7 వచనాలలో వెల్లడించినట్లుగా, ప్రార్థన ద్వారా మనస్సు సమాధాన శాంతిని పొందుతుంది. ఇది మన ఆలోచనలను దేవుని సంకల్పానికి అనుగుణంగా మలిచి, మన జీవితాన్ని పవిత్రమైన మార్గంలో నడిపిస్తుంది.

క్రీస్తు-కేంద్రిత మనస్సు ఒక్కరోజులో ఏర్పడదు. అది నిరంతరం కొనసాగే నూతనీకరణ ప్రక్రియ. ప్రార్థన, వాక్యధ్యానం, పరిశుద్ధాత్మ ప్రభావం - ఇవన్నీ మనలను క్రీస్తు స్వరూపములో తీర్చిదిద్దే దేవుని కార్యంలోని అంతర్భాగాలే.

బైబిల్ సంఘటనలలో మైండ్ ఓవర్ మ్యాటర్?

“మైండ్ ఓవర్ మ్యాటర్” అనే భావనను కొందరు బైబిల్లోని అద్భుత సంఘటనలకు అన్వయిస్తుంటారు, కానీ నిజానికి అవి దైవిక శక్తి ఫలితాలు. ఉదాహరణకు, మత్తయి సువార్త 14వ అధ్యాయంలో పేతురు యేసు ఆదేశం మేరకు నీళ్లపై నడిచాడు. ఇది అతని “మైండ్ ఓవర్ మ్యాటర్” (మానసిక శక్తి) వల్ల కాక, యేసు ప్రసాదించిన శక్తితో మాత్రమే సాధ్యమైంది. భయం ఆవరించడంతో పేతురు నీటిలో మునిగి పోగా, యేసు అతన్ని రక్షించాడు. ఈ సంఘటన “మైండ్ ఓవర్ మ్యాటర్” కి నిదర్శనం కాదు, అది ప్రభువుపై విశ్వాసం సన్నగిల్లడం వల్ల జరిగిన పరిణామం.

అపొ. కార్య. 3వ అధ్యాయంలో, పేతురు యేసు నామంపై విశ్వాసంతో నడవలేనివానిని దిగ్గన లేచి నడిచేలా చేశాడు. ఇది కూడా ఆ వ్యక్తి మానసిక శక్తి వల్ల జరిగిన అద్భుతం కాదు, యేసుపై ఉన్న విశ్వాసమే అందుకు కారణం.

బైబిల్లో వివరించిన అద్భుతాలకు వెనుక ‘మనసు శక్తి’ లేదా మనుషుల సంకల్పబలం ఏ మాత్రం లేవు. దానికి బదులుగా, దేవుని శక్తి, ఆయనపై ఉంచిన విశ్వాసమే ప్రధాన ప్రాత పోషిం చాయని స్పష్టంగా చెప్పబడింది.

దైనందిన జీవితంలో స్పిరిట్ ఓవర్ మైండ్

“స్పిరిట్ ఓవర్ మైండ్” అంటే మన సొంత ఆశయాలు, సామర్థ్యాలపై ఆధారపడకుండా, పరి శుద్ధాత్మ గైడ్డెన్స్, శక్తితో మన మనస్సు పనిచేయడం. మన ఆలోచనలు, కోరికలు, నిర్ణయాలు పరిశుద్ధాత్మ ఆధీనంలో సాగినప్పుడు, మన ఆధ్యాత్మిక జీవితం నూతనమవుతుంది.

“శరీరాను సారమైన మనస్సు మరణము ఆత్మానుసారమైన మనస్సు జీవమును సమాధాన మునై యున్నది” (రోమా 8:6). పరిశుద్ధాత్మ ద్వారా మన మనస్సు (ఆలోచనా విధానం) మారి నప్పుడు, మన జీవిత విధానం కూడా మారుతుంది (ఎఫెసీ 4:23).

ఈ మార్పు మన జీవనంలోని అన్ని రంగాల్లో - విద్య, కుటుంబ సంబంధాలు, వివాహ బంధాలు, తల్లిదండ్రులుగా మన పాత్ర, వృత్తి, ఇతరత్రా సంబంధాలు, సేవా కార్యక్రమాలు - ప్రతిచోటా కనిపిస్తుంది. ఉదాహరణకు, కోపం స్థానంలో దయ, భయం బదులు విశ్వాసం, ఆందోళన బదులు ప్రశాంతత మనలో వృద్ధి చెందుతాయి.

క్లిష్ట సమయాల్లో మన భావోద్వేగాలకు లొంగి పోకుండా, దేవుని వాగ్దానాలపై మనం దృఢంగా నిలబడతాం. అనిశ్చిత పరిస్థితులు, నమన్యలు ఎదురైనా, మన ఆలోచనలు ఎల్లప్పుడూ దేవుని స్వభావం, ఆయన వాక్యంపైనే కేంద్రీకృతమవుతాయి.

స్పిరిట్ ఓవర్ మైండ్ దృక్పథం అలవదుచుకోవాడనికీ ఆచరణాత్మక సలహాలు.

1. **దైనందిన ధ్యానం:** ప్రతిరోజు కొంత సమయం దేవుని వాక్యాన్ని ధ్యానించి, మన మనస్సు (ఆలోచనల)ను ఆయన మాటలపై కేంద్రీ కరించాలి.
2. **ప్రార్థనతో కూడిన నిర్ణయాలు:** ఏ కీలక నిర్ణయమైనా తీసుకునే ముందు, ‘ప్రభూ, ఈ విషయంలో నీ చిత్తం ఏమిటి?’ అని దేవుని అడగాలి.
3. **విశ్వాసంతో స్పందించడం:** భయం లేదా కోపం వస్తే, వెంటనే స్పందించకుండా, దేవుని వాగ్దానాలను గుర్తుచేసుకోవాలి.
4. **విశ్వాసుల సహవాసం:** తోటి విశ్వాసులతో కలిసి సమయం గడుపుతూ, ఆధ్యాత్మిక నాయకుల నుండి సలహాలు, మార్గదర్శకత్వం పొందాలి.
5. **కృతజ్ఞతా భావం:** రోజువారీ జీవితంలో జరిగిన మంచి విషయాలన్నింటికీ దేవునికి కృతజ్ఞతలు చెప్పి అలవాటును పెంపొందించుకోవాలి.

స్పిరిట్ ఓవర్ మైండ్ కి యేసు గొప్ప ఉదాహరణ

ఆలోచనలపై ఆత్మ ప్రభావానికి యేసుక్రీస్తు నిస్సందేహంగా గొప్ప ఆదర్శం. ఆయన అరణ్యంలో నలభై దినాలు ఉపవాసం ఉన్నప్పుడు, సాతాను

శోధనలను దేవుని వాక్యంతోనే జయించాడు (మత్తయి 4:1-11). గెత్తెమనే తోటలో, 'నా ఇష్టము కాదు, నీ ఇష్టమే జరుగునుగాక' (లూకా 22:42) అని ప్రార్థించడం ద్వారా తన వ్యక్తిగత ఆకాంక్షలపై దైవిక చిత్తానికి ప్రాధాన్యతనిచ్చాడు. చివరికి సిలువపై వేలాడుతున్నప్పుడు కూడా, ఆయన మనస్సు దేవుని ఆత్మతో అద్భుతంగా మమేకమైపట్టు చూస్తాం.

ముగింపు

మొదటి పాపం కారణంగా మానవుని మనస్సు అంధకారమైంది. దేవుడు లేని మన ఆలోచనలు అస్తవ్యస్తంగా, అసంపూర్ణంగా ఉంటాయి. కేవలం సానుకూల ఆలోచనలు (పాజిటివ్ థింకింగ్) లేదా ఆత్మసహాయక ప్రేరణలు (సెల్ఫ్ హెల్ప్/మోటివేషన్) మనస్సును సంపూర్ణంగా మార్చలేవు. మన మనస్సును నిజంగా పునరుద్ధరించేది ఒక్క పవిత్రాత్మ మాత్రమే.

'మైండ్ ఓవర్ మ్యాటర్' అనే భావన కొంత ప్రేరణను ఇవ్వగలిగినప్పటికీ, క్రైస్తవుని నిజమైన బలం అక్కడ లేదు. మన శక్తి పరిమితమైన మానవ మనస్సులో కాదు, అపరిమితమైన శక్తిమంతుడైన

క్రీస్తులో ఉంది. మనస్సు యొక్క అసలైన సామర్థ్యం అది దేవునికి పూర్తిగా సమర్పించబడినప్పుడు మాత్రమే వెలుగులోకి వస్తుంది.

మనస్సు క్రీస్తుకు లోబడినప్పుడు, జీవితంలోని కష్టాలు, భయాలు, శోధనలు మనల్ని అధిగమించ లేవు. పరిశుద్ధాత్మచే నడిపించబడే మనస్సే ఒక క్రైస్తవుని విజయవంతమైన జీవితానికి మూలాధారం.

ఆలోచించవలసిన ప్రశ్నలు:

1. నా ఆలోచనలను అధికంగా ప్రభావితం చేస్తున్న మూడు ప్రధాన విషయాలు ఏమిటి?
2. 'ఆలోచనలపై ఆత్మ ఆధిక్యత' (స్పిరిట్ ఓవర్ మైండ్) మరియు 'మనసు ఆధిక్యత' (మైండ్ ఓవర్ మ్యాటర్) మధ్య ఉన్న వ్యత్యాసం ఏమిటి?
3. నేను రోజువారీ నిర్ణయాలు తీసుకునేటప్పుడు నా సొంత సామర్థ్యంపై ఆధారపడుతున్నానా లేక దేవుని శక్తిపై ఆధారపడుతున్నానా?

- డా॥ బి. ఎర్రన్న, హైదరాబాద్.

వీరు భారత్ బయోటెక్నిక్లో పనిచేస్తున్నారు.

* * * * *

UGEGF WORKING COMMITTEE presents ..

State Level

Graduates Training Program 2025

7- 9 Nov

Course

- ✓ Vision & Aims of NEGF
- ✓ Graduates' Role in UESI ministry
- ✓ Role of EGF in girls ministry
- ✓ Student to Graduate Transition
- ✓ Creative Bible Studies
- ✓ Team Work & Relationships
- ✓ Job Ethics, Culture & Challenges
- ✓ Employment Skills
- ✓ Graduates in Career
- ✓ Financial Stewardship

Participants

- ✓ Outgoing Students(UG & PG)
- ✓ Outgone Students
- ✓ Single Graduates
- ✓ Graduate Families (1-10 years married)
- ✓ 200 Seats

Fee

- ✓ Family, Rs.1500
- ✓ Singles, Rs.1000
- ✓ Unemployed Grads & Students : Rs. 500

Venue UESI-TG Study Center **Theme** Faithful Before God, Faultless Before Men. Dan 6:4-5

UESI **Hearts & Hands**
(Contributing to the Cause)
"BE STRONG AND DO THE WORK" - 1 CHRONICLES 28:10

We humbly come before you with a special request for prayer. As we set out on a significant mission to expand and improve our facilities, we are reminded of the Lord's call to be strong and faithful in our work.

We ask for your fervent prayers for these specific projects:

- **Second Floor Hall:** Costing an estimated Rs. 91 lakhs, this project covers a plinth area of 5,327 sq. ft. and a slab area of 7,300 sq. ft.
- **Caretaker's Quarter:** Estimated cost is Rs. 6 lakhs.
- **Internal Roads:** Estimated cost is Rs.11 lakhs.
- **Water Recycling Plant:** Estimated cost is Rs. 2 lakhs.
- **Beautification:** Estimated cost is Rs. 3 lakhs.
- **Maheswaram Finishing:** This includes internal and external plastering, doors, windows, and the compound wall, with an estimated cost of Rs.12 lakhs.

The total estimated cost for all projects is **Rs.1.25 Crores.**

We are aiming to complete the second floor hall within one year. Pray for wisdom, skilled labor, and divine provision to see this vision through.

- G. Varaprasad, Property Secretary, UESI-TG



మా నవ జీవితంలో మతం ఒక ముఖ్యమైన భాగం. అది అది ప్రపంచవ్యాప్తంగా ప్రజల విశ్వాసాలను, ఆచార వ్యవహారాలను, సంస్కృతులను ప్రభావితం చేస్తుంది. కానీ మతపరమైన కట్టుబాట్లు, నియమాలు, పద్ధతులు కొన్నిసార్లు దేవునితో నిజమైన, వ్యక్తిగత సంబంధాన్ని దూరం చేయగలవు. చాలామంది కుటుంబ సాంప్రదాయం లేదా సాంస్కృతిక ప్రభావం వల్ల మాత్రమే మతపరమైన పద్ధతులను పాటిస్తారు. వారికి మతంపై లోతైన నమ్మకం ఉండదు, దానివల్ల వారి జీవితంలో పెద్దగా మార్పు ఉండదు.

నిజమైన విశ్వాసం అనేది కేవలం ఆచారాలు, నియమాలకు మాత్రమే పరిమితం కాకుండా, దేవునితో మనకు ఉన్న సజీవ సంబంధమని ఈ ఆర్టికల్ తెలియ జేస్తుంది. వివిధ మతాలు దేవుని గురించి, ఆరాధనా పద్ధతుల గురించి, నైతికత గురించి భిన్నమైన అభిప్రాయాలు కలిగి ఉన్నప్పటికీ, నిజమైన విశ్వాసం సాంప్రదాయాలకు మించింది. అది ప్రేమ, దయ, వ్యక్తిగత మార్పుపై ఆధారపడి ఉంటుంది. కానీ దురదృష్టవశాత్తు, మతం కొన్నిసార్లు స్వేచ్ఛను, వాస్తవికతను అందించే బదులు, ప్రజలలో ప్రజలలో భయాన్ని, నియంత్రణను, ఇంకా విభేదాలను సృష్టించవచ్చు.

నిజమైన విశ్వాసం గుడ్డిగా నమ్మడం కాదు. అది హేతువు, వివేకం, వాస్తవ అనుభవం మీద ఆధారపడి ఉంటుంది. దేవుని ప్రేమను కఠినమైన కట్టుబాట్ల ద్వారా సంపాదించుకోవడం కాదు, ఆయన కృపను అంగీకరించి, ఆయనతో సన్నిహిత సంబంధంలో జీవించడమే. యేసుక్రీస్తుతో వ్యక్తిగత సంబంధం భయం మీద కాకుండా, ప్రేమ మీద ఆధారపడి శాంతిని, జీవితానికి ఒక అర్ధాన్ని, నిజమైన మార్పును తీసుకొస్తుంది.

ఈ అధ్యయనం ద్వారా, మనం మతానికి, నిజమైన విశ్వాసానికి మధ్య ఉన్న తేడాను, దేవునితో సంబంధం యొక్క శక్తిని, ఆయన్ని వ్యక్తిగతంగా తెలుసుకోవడం ఎలా జీవితాలను మారుస్తుందో పరిశీలిస్తాం. దీని లక్ష్యం కేవలం సమాచారం ఇవ్వడం మాత్రమే కాదు, ఆచారాలకు మించి నిజమైన విశ్వాసంలోకి, జీవం గల దేవునితో జీవితాన్ని మార్చే అనుభవంలోకి అడుగు పెట్టడమే.

1. మతం: వివిధ అభిప్రాయాలు

జీ.కే. చెస్టర్ట్స్ చెప్పినట్లు, “మీ మతం ఒక సిద్ధాంతంలా కాకుండా, ఒక ప్రేమ వ్యవహారంలా ఉండాలి.” ఇది నూటికి నూరు శాతం నిజం. మతం అంటే కేవలం ఆచార వ్యవహారాలు లేదా నియమావళి కాదని, అది మన అంతరాత్మతో ముడిపడినదని ఈ మాటలు స్పష్టం చేస్తున్నాయి. ఇప్పుడు వివిధ మతాలు మతాన్ని ఎలా అర్థం చేసుకున్నాయో పరిశీలిద్దాం.

హిందూ మతంలో, మతం అంటే “ధర్మం” అని నిర్వచించబడింది. ఇందులో కర్మకాండలు, ఆచారాలు, నమ్మకాలు, విశ్వ నియమం, నైతికత, విధి, నమస్త జీవులను పరిపాలించే విశ్వ క్రమం వంటివి ఉన్నాయి. ఇది కేవలం దేవుడు లేదా దేవతలపై నమ్మకం మాత్రమే కాదు, నైతిక సూత్రాలు, మంచి క్రియలు, ఆధ్యాత్మిక అభ్యాసాలు, ఆత్మజ్ఞానాన్ని పొందే మార్గాలను కూడా సూచిస్తుంది. సంక్షిప్తంగా చెప్పాలంటే, ధర్మం అనేది బాధ్యతలు, ఆధ్యాత్మిక క్రమశిక్షణ, భక్తి, జీవరాలుల పట్ల, సృష్టి పట్ల సంపూర్ణ గౌరవం కలిగిన ఒక సమగ్ర జీవనశైలి.

ఇస్లాం మతం విషయానికి వస్తే, అది మానవాళి మొత్తానికి అల్లాహ్ నిర్ణయించిన ఒక సమగ్ర జీవన విధానంగా మతాన్ని భావిస్తుంది. విశ్వాసం, ఆరాధన, నియమాలు, దైవిక ఆదేశాల ఆధారంగా

సామాజికంగా ఎలా నడుచుకోవాలనే విషయాలన్నీ దీనిలో చేర్చబడ్డాయి.

బౌద్ధ మతంలో, మతం అంటే నైతిక నియమాలు, మానసిక, ఆధ్యాత్మిక క్రమశిక్షణ, సరైన ప్రవర్తన, జ్ఞానాన్ని సాధించే ఆచరణాత్మక మార్గం. ఇది దుఃఖాన్ని తొలగించి (దుక్కు), ఆఖరి సత్యాన్ని (నిర్వాణ) తెలుసుకోవడానికి సహాయపడుతుంది.

“నా మతం చాలా సులభం; నా మతం దయ” అని డలైలామా చెప్పిన మాటలు, మతానికి మనం ఎంత సూటిగా, బలమైన అర్థాన్ని ఇవ్వగలమో వెల్లడిస్తున్నాయి. ఈ నిర్వచనాలు మతం ప్రాముఖ్యతను, అది జీవితానికి ఎలా మార్గనిర్దేశం చేస్తుందో స్పష్టం చేస్తున్నాయి. అయితే, ఇన్ని సానుకూల అంశాలు ఉన్నప్పటికీ, మతంలో కొన్ని పరిమితులు లేదా ప్రతికూలతలు ఉండవచ్చు. వాటిని కూడా మనం గ్రహించాలి.

2. మతం యొక్క పరిమితులు

మతం అనేది కొన్నిసార్లు మానసిక వేదనకు, సిద్ధాంతాలకు గుడ్డిగా అతుక్కుపోవడానికి, విశ్లేషణాత్మక ఆలోచనకు చోటు లేకపోవడానికి, స్వేచ్ఛపై ఆంక్షలకు, అవినీతికి, దోపిడీకి, అపరాధ భావనకు, మత యుద్ధాలకు, గుడ్డి నమ్మకాలకు, కేవలం ఊహలకు, ఇంకా పూరాణ కథలకూ దారి తీయొచ్చు. దాని మూల సూత్రాలు “నేను విధేయత చూపిస్తేనే, అందుకే నేను అంగీకరించబడతాను” అనే ఆలోచనపై ఆధారపడి ఉండొచ్చు. ఈ ఆలోచన వెనుక భయం, అభద్రతా భావం నుండి పుట్టిన ప్రేరణ ఉండొచ్చు.

మనం దేవుని నుండి ఏదైనా పొందడానికి ఆయనకు విధేయత చూపుతాం, కానీ ఆశించినవి జరగకపోతే, ‘నేను విధేయత చూపలేదేమో’ అని భావించి, దేవునిపై కోపం తెచ్చుకోవచ్చు. విమర్శనాత్మక ఆలోచనను చెడ్డదిగా చూడటం తరచుగా జరుగుతుంది, ఎందుకంటే అది దేవుని

దృక్పథానికి విరుద్ధమని భావిస్తారు. చాలామందికి, తర్కం (హేతువు) చెల్లుబాటు కాదనిపిస్తుంది, ఎందుకంటే వారి మతపరమైన అభిప్రాయాలలో తర్కం, విశ్వాసం ఒకదానికొకటి విరుద్ధంగా కనిపిస్తాయి. అయితే, నిజమైన విశ్వాసం ఎప్పుడూ తర్కానికి అతీతంగా ఉండవచ్చు గానీ, దానికి విరుద్ధంగా ఉండదు.

ఇక్కడ మత పరిమితులను కొన్నింటిని మరింత వివరంగా చూద్దాం:

1. మత అసహనం: మనసులో మత అసహనం ఉంటే, అది చివరికి వివక్షకు, హింసకు దారితీస్తుంది. సమాజంలో ఆందోళనను, ఉద్రిక్తతలను, చివరికి యుద్ధాలను కూడా సృష్టించవచ్చు. విభిన్న విశ్వాసాల గురించి చర్చించడానికి, వాదనలలో పాల్గొనడం కూడా చాలా కష్టమవుతుంది.

2. వ్యక్తిగత స్వేచ్ఛపై ఆంక్షలు: మతపరమైన సమాజాలు వ్యక్తిగత వృత్తి మార్గాలు, వేషధారణ (దుస్తులు), సంబంధాలు, స్నేహాలు, ఎంపికలు, వ్యక్తిగత స్వేచ్ఛపై ఆంక్షలు విధించగలవు. కొందరు తమ అహేతుకమైన ఆచారాలకు, అధికారానికి సంపూర్ణ విధేయతను డిమాండ్ చేస్తారు. ఇలాంటి పరిస్థితుల్లో, మనిషి తన స్వతంత్ర ఆలోచనా శక్తిని కోల్పోయి, విమర్శనాత్మక దృష్టిని కూడా కోల్పోవచ్చు.

3. అధికార దుర్వినియోగం: కొందరు మత నాయకులు తమ అధికారాన్ని ఆర్థికంగానో, రాజకీయంగానో వ్యక్తిగత లాభం కోసం ఉపయోగించుకోవచ్చు. ఇది అవినీతి, మోసం, దుర్వినియోగానికి దారితీసి, మతం యొక్క నైతిక అధికారాన్ని దెబ్బతీస్తుంది.

4. హానికరమైన బోధనలు: కొన్ని మత బోధనలు పాపం, శిక్ష, దేవుని కోపం పట్ల భయం,

నరబలులు మరియు పవిత్ర యుద్ధం, దేశం లేదా దేశభక్తి పేరుతో ప్రజలను చంపడాన్ని ప్రోత్సహించవచ్చు. ఇది అపరాధ భావం, ఆందోళన, నిరాశ మరియు నిరుత్సాహానికి దారితీసి, తమలో తాము, ఇతరులతో అనారోగ్యకరమైన సంబంధాలను సృష్టించే అవకాశం ఉంది.

5. విజ్ఞానం, తర్కంతో వైరుధ్యం: కొన్నిసార్లు మతపరమైన ఆలోచనలు శాస్త్రీయ విజ్ఞానం, విమర్శనాత్మక ఆలోచన, తార్కిక వివేచనతో విభేదింపవచ్చు. అవి, తరచూ, శాస్త్రీయ జ్ఞానం పట్ల లోతైన ఆసక్తిని, పరిశోధనను పెంచుకోవడానికి బదులు, గుడ్డి విశ్వాసాన్ని ప్రోత్సహించే అవకాశం ఉంది. ఇంకా, కొన్ని మతపరమైన వ్యాఖ్యానాలు తరచుగా ఆధునిక శాస్త్రీయ ఆవిష్కరణలను, మానవజాతి సాధించిన ముఖ్యమైన పురోగతిని తిరస్కరించడాన్ని మనం చూడవచ్చు.

6. విభజనకు దారితీసే భిన్న అభిప్రాయాలు: దేవుని ఉనికి, మానవత్వం, విశ్వం ఉనికి గురించి వివిధ మతాలకు భిన్న అభిప్రాయాలు ఉన్నాయి. ఇది సమాజంలో పరస్పర విరుద్ధమైన అభిప్రాయాలకు, విభజనలకు దారితీస్తుంది.

3. హేతువుతో కూడిన విశ్వాసం

చాలామంది మతపరమైన విశ్వాసం అంటే, ఏమాత్రం ఆలోచించకుండా, గుడ్డిగా ఎన్నో ఏళ్ల నుండి పాటిస్తున్న ఒక నమ్మకమని భావిస్తారు. అయితే, నిజమైన మత విశ్వాసం అనేది కేవలం గుడ్డి నమ్మకాలు, ఆచారాలపై ఆధారపడి ఉండదు. బదులుగా, అది మేధస్సుతో కూడిన జ్ఞానంపై, వివేకంపై ఆధారపడి ఉండాలి. ఈ దృక్పథంలో, విశ్వాసం అనేది గుడ్డిది కాదు.



హేతువుతో కూడిన విశ్వాసం వ్రతి విషయంలోనూ మతపరమైన నమ్మకాలను సమర్థించుకోవడానికి తార్కికమైన, హేతుబద్ధమైన వాదనల ప్రాముఖ్యతను నొక్కి చెబుతుంది.

అది హేతుబద్ధమైన ఆలోచనలపైన, స్పష్టమైన ఆధారాలపైన ఆధారపడి ఉంటుంది. విశ్వాసం కేవలం తర్కం మీదనే ఆధారపడకపోయినా, అది మేధోపరంగా సమర్థించదగినదై ఉండాలి. అంటే, వాస్తవాలకు, సరైన ఆలోచనా విధానానికి ఎప్పుడూ విరుద్ధంగా ఉండకూడదు.

వివేకంతో కూడిన విశ్వాసం ఏం చెప్తుందంటే, నమ్మకాలు, విశ్వాస వ్యవస్థలు అనుభవపూర్వక పరిశీలనలకు, రుజువులకు అతీతంగా ఉన్న పుటికీ, సత్యాన్ని అర్థం చేసుకోవడానికి వాటికి తగిన కారణాలు, ఆధారాలు అవసరం అని అంగీకరిస్తుంది. హేతుబద్ధమైన విశ్వాసం అంటే, అది తార్కికమైన, తాత్వికమైన, చారిత్రకమైన, మరియు పురావస్తు సంబంధిత ఆధారాలతో బలపరచబడాలి. విశ్వాసం, హేతువు ఒకదాని కొకటి విరోధాలు కావని, అవి కలిసిమెలిసి పని చేయగలవని ఇది స్పష్టం చేస్తుంది.

విశ్వాసం అనేది గుడ్డిగా అంగీకరించడం కాకుండా, కచ్చితమైన ఆధారాలతో బలపరచబడాలి. హేతువుతో కూడిన విశ్వాసం వ్రతి విషయంలోనూ మతపరమైన నమ్మకాలను సమర్థించుకోవడానికి తార్కికమైన, హేతుబద్ధమైన వాదనల ప్రాముఖ్యతను నొక్కి చెబుతుంది. దీనికి వాదనలలో పాల్గొనడం, ఒకరి నమ్మకాలను సమర్థించుకోవడం, అలాగే తలెత్తే అభ్యంతరాలను కూడా వివేకంతో పరిగణనలోకి తీసుకోవడం చాలా అవసరం.

ఎ) మతం: సత్యంపై ఆధారితం

‘మతం’ అనే పదాన్ని గమనిస్తే, అది ఫ్రెంచ్, ఆంగ్లో భాషల మూలాల నుండి వచ్చిందని తెలుస్తుంది. దీనికి అర్థం, అత్యంత గౌరవనీయులైన

దేవతల పట్ల చూపించే గౌరవం, సరైనదాని పట్ల అవగాహన, నైతిక బాధ్యత, పవిత్రత, భక్తి, మరియు నైతిక బలం. ఈ పదం లాటిన్ భాషలోని ‘రిలిజియో’ నుండి ఉద్భవించింది. రోమన్ తత్వవేత్త సిసెరో ప్రకారం, ‘రిలిజియో’ అనే పదం ‘రెలిగెరె’ నుండి వచ్చింది. ఇందులో ‘రె’ అంటే “మళ్ళీ,” ‘రెగో’ అంటే “చదవడం,” లేదా “పునరాలోచించడం,” “ఎంచుకోవడం,” లేదా “శ్రద్ధగా పరిశీలించడం” అనే అర్థాలు ఉన్నాయి. కాబట్టి, దీన్ని బట్టి దేవునితో తిరిగి సంబంధాన్ని ఏర్పరచుకోవడం, మళ్ళీ ఆయనతో సంభాషించడం, ఆయనతో ఏకం అవ్వడం, దేవుని వైపుకు తిరిగి రావడమే మతం యొక్క అసలు అర్థం అని చెప్పుకోవచ్చు.

సెయింట్ అగస్టీన్ మతాన్ని ముఖ్యంగా మానవులను దేవునికి “బంధించడం” లేదా “తిరిగి దేవునితో బంధాన్ని ఏర్పరచుకోవడం”గా నిర్వచించాడు. ఇక్కడ మానవులు దేవునితో సంభాషించడం ద్వారా, భక్తితో, గౌరవంతో, ప్రేమతో, విశ్వాసంతో, అలాగే తమ చిత్తాన్ని దేవుని వైపుకు తిప్పడం ద్వారా దేవునికి దగ్గరయ్యే ఒక సంబంధమే అని ఆయన స్పష్టం చేశాడు. ఈ ‘బంధం’లో దేవుని గొప్పతనాన్ని గుర్తించడం మరియు మన అంతర్గత స్వభావంలో మార్పు రావడం రెండూ ఉంటాయి. మతపరమైన అనుభవంలో అంతర్గత జీవితానికి, అంటే మన మనస్సుకు సెయింట్ అగస్టీన్ ఎంతో ప్రాముఖ్యతనిచ్చాడు.

నిజమైన మతం అంటే మన మనస్సును దేవుని వైపుకు మళ్ళించడం, విశ్వాసం, ప్రేమ ద్వారా సత్యాన్ని అన్వేషించడం అని ఆయన బలంగా నమ్మాడు. విశ్వాసం అంటే “అంగీకారంతో

అలోచించడం” అని ఆయన గ్రహించాడు. అంతేకాకుండా, అది ప్రేమపై నిర్మించబడిన ఒక సంబంధంగా, అహంకారం నుండి వృద్ధయాన్ని పవిత్రం చేసుకోవడంగా కూడా ఆయన విశ్వాసాన్ని వివరించాడు.

ఆయన మతం గురించి ఇచ్చిన నిర్వచనం కేవలం ఆచారాలకే పరిమితం కాలేదు. మానవ ఆత్మకు, దేవునికి మధ్య ఉన్న ఒక సజీవమైన, చైతన్యవంతమైన సంబంధంగా దాన్ని ఆయన చూశాడు. మనిషి సత్యాన్ని, జీవితానికి అర్థాన్ని అన్వేషించే తపనతో మతాన్ని కూడా ఆయన ముడిపెట్టాడు. మతం, జీవితం యొక్క ఉద్దేశ్యాన్ని, ఈ వాస్తవిక ప్రపంచ స్వభావాన్ని అర్థం చేసుకోవడానికి ఒక చక్కటి ప్రాతిపదికను అందిస్తుందని ఆయన బలంగా నమ్మాడు. అయితే, దేవునితో తిరిగి సయోధ్య (రాజీపడటం, మళ్ళీ కలవడం) పొందడం క్రీస్తు ద్వారా మాత్రమే సాధ్యమని గుర్తుంచుకోవాలి (రోమా 5:1-11).

బి) మతం నుండి క్రీస్తుతో సంబంధానికి

మతం నుండి ప్రభువైన యేసుక్రీస్తుతో ఒక వ్యక్తిగత సంబంధానికి మారడం అనేది క్రైస్తవత్వంలో అత్యంత కీలకం. ఇది కేవలం కొన్ని పనులు చేయడమో, ఆచారాలు పాటించడమో కాదు, దేవుని చిత్తాన్ని తెలుసుకొని, దాన్ని నెరవేర్చడం, అలాగే యేసుక్రీస్తుతో ఉన్న మన సంబంధంలో నిరంతరం ఎదగడం. ఈ ప్రధాన సూత్రం, మన వృద్ధయంతో, ఆత్మతో, మనస్సుతో, మరియు బలమంతటితో దేవుని ప్రేమించడంపైనే కేంద్రీకృతమై ఉంది. ఇలాంటి ప్రేమ మన జీవితాలను పూర్తిగా మార్చివేస్తుంది, రూపాంతరం చేస్తుంది.

మతం అనే అలోచన ఎక్కువగా బాహ్యమైన క్రియలపైన, ఆచారాలపైన, నియమాలను పాటించడంపైన ఆధారపడి ఉంటుంది. అయితే,

ఈ కొత్త అవగాహన (అంటే క్రీస్తుతో సంబంధం) అంతరంగిక పరివర్తనకూ, యేసుక్రీస్తుతో ఒక వ్యక్తిగత సంబంధానికీ ఉన్న ప్రాముఖ్యతను స్పష్టంగా తెలియజేస్తుంది. ఇది విశ్వాసులను కేవలం నియమాలకు పరిమితమైన మతం నుండి బయటపడి, దేవుని మార్గదర్శకత్వాన్ని చురుకుగా, నిత్యం వెదకే ఒక నజీవ సంబంధంలోనికి నడవమని ప్రోత్సహిస్తుంది. క్రీస్తుతో మన సంబంధం బాధ్యమైన బాధ్యతలను నెరవేర్చడం కంటే, మన అంతరంగంలో జరిగే మార్పులను గుర్తించడానికే ఎక్కువ ప్రాధాన్యతనిస్తుంది.

దేవునితో నిజమైన ఆత్మీయ సంబంధం అనేది ఒక వ్యక్తిగత అనుభవం. ఇది మానవుల మధ్య వ్యక్తిగతంగా పంచుకోబడుతుంది. ఆయన సన్నిధిని అనుభవించడం అనేది చాలామంది మానవులు అనుభవించిన సత్యం, ఇది ఏ ఒక్క మతానికో పరిమితం కాదు. ప్రభువైన యేసు అన్నట్లు: “నాయందు నిలిచియుండుడి, నేను మీయందు నిలిచియుండును...” (యోహాను 15:4-5). అంటే, ఆయనతో నిత్యం సహవాసం చేయడమే ముఖ్యం.

సి) క్రైస్తవుడు అంటే ఎవరు?

అసలు క్రైస్తవుడు అంటే ఎవరు? క్రైస్తవుడంటే, తన జీవితంలో ప్రతి విషయంలోనూ క్రీస్తును తన ప్రభువుగా, యజమానిగా అంగీకరించి, అనుసరించే వ్యక్తి. అలాగే, యేసుక్రీస్తు జీవితం, బోధనల ఆధారంగా ఏర్పడిన ఏకదైవారాధన మతమైన క్రైస్తవత్వాన్ని అనుసరించే వ్యక్తి.

క్రైస్తవం అనేది యేసు ప్రభువు జీవితానికి, ఆయన బోధనలకూ ప్రాధాన్యతనిస్తుంది. క్రైస్తవులు దేవుని, పరిశుద్ధాత్మును, అలాగే యేసుక్రీస్తును నమ్ముతారు. క్రైస్తవత్వం బైబిలుపై, ముఖ్యంగా పాత నిబంధన, కొత్త నిబంధనలపై ఆధారపడి ఉంది. అంతేకాదు, ఒకే దేవుని, త్రిత్వం (తండ్రి

అయిన దేవుడు, కుమారుడైన దేవుడు, పరి శుద్ధాత్మ అయిన దేవుడు)పైన నమ్మకం, కేవలం యేసుక్రీస్తుపై విశ్వాసం ద్వారా మాత్రమే రక్షణ లభిస్తుంది అనే సత్యాన్ని నొక్కి చెబుతుంది.

4. మతానికి, క్రీస్తుతో వ్యక్తిగత సంబంధానికి మధ్య తేడా

“ప్రార్థన లేకుండా క్రైస్తవుడిగా జీవించడం అనేది, శ్వాస తీసుకోకుండా బ్రతకడం ఎంత అసాధ్యమో అంతే అసాధ్యం.” - మార్టిన్ లూథర్ కింగ్ జూనియర్.

* మతంపై ఆధారపడిన జీవితం

మతం యొక్క ప్రాతిపదిక: “నేను విధేయత చూపిస్తేనే, దేవుడు నన్ను అంగీకరిస్తాడు.”

ప్రేరణ: ఇది కేవలం భయం నుండి, అభద్రతా భావం నుండే వస్తుంది.

నేను దేవుని నుండి ఏదో పొందడం కోసమే ఆయనకు విధేయత చూపిస్తాను. ఒకవేళ ఏదైనా తప్పు జరిగితే, నేను దేవునిపై నో లేదా నాపై నో కోపగించుకుంటాను. మంచిగా ఉన్న ప్రతి ఒక్కరికీ సుఖవంతమైన జీవితం ఉండాలని నేను నమ్ముతాను. ఎవరైనా నన్ను విమర్శిస్తే, నా స్వీయ-గౌరవాన్ని కాపాడుకోవడానికి నేను కోపపడతాను, ఎందుకంటే ఆ ప్రతిష్టను దెబ్బతీసే ప్రతి ఒక్కడూ నన్ను నాశనం చేయాలని చూస్తాను.

* క్రీస్తుతో వ్యక్తిగత సంబంధంపై ఆధారపడిన జీవితం

వ్యక్తిగత సంబంధం యొక్క ప్రాతిపదిక: “నేను అంగీకరించబడ్డాను, కాబట్టి నేను విధేయత చూపిస్తాను.”

ప్రేరణ: కృతజ్ఞత, ఆనందం.

నేను దేవునికి విధేయత చూపుతూ, ఆయనతో సహవాసాన్ని ఆనందిస్తాను. పరిస్థితులు కష్టంగా మారినప్పుడు, నేను కష్టపడతాను, కానీ నా పాపాలకు రావలసిన శిక్ష అంతా యేసు మీద పడిందని,

దేవుడు నా కష్ట సమయాల్లో ఒక తండ్రీలా వలె నన్ను జాగ్రత్తగా చూసుకుంటాడని నాకు తెలంను. ఎవరైనా నన్ను విమర్శించినప్పుడు, నేను ఇబ్బంది పడతాను. కానీ, నేను మంచి వ్యక్తి అని నిరూపించుకోవాల్సిన అవసరం నాకు లేదు. నా గుర్తింపు అనేది నా రికార్డుపై నో, నా ప్రదర్శనపై నో ఆధారపడి లేదు, అది క్రీస్తుపై నేనే నిర్మించబడింది.

మతం అనేది విశ్వాసాలు, ఆచారాలు, పద్ధతుల యొక్క ఒక నిర్దిష్టమైన వ్యవస్థ. అయితే, యేసుతో వ్యక్తిగత సంబంధం అనేది ప్రత్యక్షమైన, వ్యక్తిగత అనుసంధానం. మతం విశ్వాసానికి ఒక రూపురేఖను అందిస్తే, యేసుతో వ్యక్తిగత సంబంధం మాత్రం ఇద్దరి మధ్య జరిగే సంభాషణ (రెండు మార్గాల సంభాషణ), ఆయనతో సన్నిహిత సంబంధంపై దృష్టి సారిస్తుంది. ఇది వ్యక్తిగత అనుభవం మరియు మనలో కలిగే మార్పును నొక్కి చెబుతుంది.

ఈ సంబంధంలో ప్రార్థన, దేవునితో సంభాషణ, ఆయన బోధనలను అనుసరించాలనే సంకల్పం ఉంటాయి. ఇది యేసుపై విశ్వాసం, ఆయన వాగ్దానాలపై నమ్మకం, ఆయన చిత్తానుసారం జీవించాలనే కోరికపై ఆధారపడి ఉంటుంది. వ్యక్తిగత సంబంధంలో సన్నిహితత్వం, సహవాసం, ఆయనను మరింత లోతుగా తెలుసుకోవాలనే ఆకాంక్ష ఉంటాయి.

సారాంశంగా, మతం విశ్వాసానికి ఒక క్రమబద్ధమైన విధానం. అయితే, యేసుతో సంబంధం అనేది దైవంతో ఒక దైవమిక్ (సజీవమైన), వ్యక్తిగత అనుసంధానం. ఇది సంతోషకరమైన కదలిక, పరివర్తన కలిగించే సమయం, యేసుతో ముఖాముఖి, శుద్ధీకరణ కాలం, నిరీక్షణలో ఎదుగుదల మరియు గమనాన్ని సరిదిద్దేది.

5. క్రైస్తవత్వం కేవలం నియమాలు మాత్రమే కాదు, ప్రేమ, కృప మరియు మార్పు గురించి.

ఇక్కడ మనం క్రైస్తవం అంటే కేవలం కొన్ని ఆచారాలు లేదా కఠినమైన నియమాలను గుడ్డిగా అనుసరించడం కాదని అర్థం చేసుకోవాలి. దాని అసలు గుండెకాయ లేదా అంతర్యం ఏమిటంటే, దైవికమైన ప్రేమ, కృప, ఇతరులను క్షమించడం, మనలోపల సంభవించే మార్పు. నియమాలు మనకు ఎలా నడుచుకోవాలో మార్గం చూపిస్తాయి, దేవుని స్వభావం ఎలాంటిదో తెలియజేస్తాయి. కానీ, మన విశ్వాసానికి నిజమైన పునాది దేవునితో వ్యక్తిగత సంబంధం కలిగి ఉండటం, క్రీస్తుతో మాట్లాడటం (ప్రార్థన ద్వారా), మరియు బైబిలును శ్రద్ధగా చదివి ధ్యానించడం. దేవుని అపారమైన ప్రేమ, ఆయన కృప ద్వారానే మన జీవితాలలో నిజమైన, అర్థవంతమైన మార్పు వస్తుంది.

క్రైస్తవం బోధించే కీలక విషయాలలో ఒకటి ఏమిటంటే, మానవుల పట్ల దేవుని ప్రేమ అనేది ఆయన వ్యక్తిత్వంలోనే ఉంది. ఈ ప్రేమను మనం ఏ పనుల ద్వారా సంపాదించుకోలేము, దానిని పొందడానికి మనకు అర్హత ఉందని కూడా చెప్పలేము; అది దేవుడు మనకు ఉచితంగా ఇచ్చే బహుమతి. యేసుప్రభువు, దేవుని మనస్ఫూర్తిగా ప్రేమించడం, మన తోటి మానవులను ప్రేమించడం అనేవి అన్నింటికంటే ముఖ్యమైన రెండు ఆజ్ఞలని స్పష్టం చేశాడు. క్రీస్తు చూపిన ప్రేమ కేవలం ఒక భావోద్వేగం కాదు; అది ఇతరులను క్షమించడం, వారి పట్ల కనికరం చూపించడం, ఎటువంటి స్వార్థం లేకుండా సేవ చేయడం వంటి క్రియాత్మకమైన పనుల ద్వారా మన జీవితంలో వ్యక్తమయ్యే ఒక జీవన శైలి.

దేవుని కృప అంటే, మన అసంపూర్ణత, అవిధేయత, మరియు వైఫల్యాలు ఉన్నప్పటికీ, దేవుడు మనకు చూపించే గొప్ప దయ, కనికరం. యేసు రక్తం ద్వారా, క్రైస్తవులు తమ పాపాలకు క్షమాపణ పొంది, దేవునితో సమాధానపడతారు,

అంటే తిరిగి దేవునితో మంచి సంబంధాన్ని ఏర్పరచు కుంటారు. ఈ అంతర్గత మార్పు (రూపాంతరీకరణ) దేవుని కృప, విశ్వాసులను క్రమంగా పరిశుద్ధ జీవితాన్ని గడపడానికి, దేవుని మహిమ కోసం క్రీస్తు స్వభావం వంటి జీవితాన్ని జీవించడానికి శక్తినిస్తాయి.

ఈ మార్పు మన జీవితంలో “ఆత్మఫలంగా” కనిపిస్తుంది. అవి: ప్రేమ, సంతోషం, సమాధానం, దీర్ఘశాంతం, దయాళుత్వం, మంచితనం, విశ్వాసం, సాత్వికం, ఆశానిగ్రహం.

క్రైస్తవ జీవితంలో నియమాలు చాలా ముఖ్యమైనవి కాకపోయినప్పటికీ, అవి విశ్వాసులు దేవుని ఇష్టం ప్రకారం ఎలా జీవించాలో నేర్పిస్తాయి. అలాగే, దేవునితో మన సంబంధాన్ని బలంగా కట్టుకోవడానికి ఇవి ఒక మంచి ఆధారంగా నిల ప్తాయి. నియమాలు దేవుని స్వభావం గురించి మనం తెలుసుకోవడానికి, మనలో క్రమశిక్షణను అలవర్చుకోవడానికి ఒక పనిముట్టులా ఉపయోగ పడతాయి.

కానీ, ఈ నియమాలను అతి ముఖ్యమైనవిగా లేదా దేవుని దయను పొందడానికి ఒక మార్గంగా మాత్రం చూడకూడదు. దానికి బదులుగా, దేవుడు మనకు చూపిన కృప పట్ల మనకున్న ప్రేమను, కృతజ్ఞతా భావాన్ని తెలియజేయడానికి ఇవి ఒక సాధనంగా మాత్రమే ఉండాలి. మన జీవితం క్రీస్తు స్వరూపంలోకి మారడానికి, ఆయనతో మనకున్న సంబంధం చాలా కీలకం, అదే ప్రధాన కేంద్రం. “సర్వమును ఆయనయందు సృజింపబడెను, సర్వమును ఆయన ద్వారాను ఆయననుబట్టియు సృజింపబడెను.” (కొలొసస 1:16-17).

(మిగిలినది వచ్చే సంచికలో)

- డా. బి. విశాల్ రాజా జఖరియాన్
ఎం.టెక్, పి.హెచ్.డి (పోస్ట్ డాక్టరల్ ఫెలోషిప్),
అర్బన్ అండ్ ప్రీమియర్ - సెక్రటరీ.

మూఢనమ్మకాల మాటున నిజం



ప్రపంచంలో అనేక నమ్మకాలు, ఆచారాలు ఉన్నాయి. వాటిలో కొన్ని సత్యంపై ఆధారపడి ఉంటే, మరికొన్ని కేవలం భ్రమలు, అశాస్త్రీయమైనవి. అలాంటి నమ్మకాలనే మనం 'మూఢనమ్మకాలు' అంటాం. ఇవి కేవలం వ్యక్తిగత జీవితానికే పరిమితం కాకుండా, సమాజంపై కూడా తీవ్రమైన ప్రభావం చూపుతాయి. ఉదాహరణకు, విధవరాలిని చూడటం అశుభం అనే మూఢనమ్మకం వల్ల భారతదేశంలో శతాబ్దాల తరబడి విధవరాళ్లు వివక్షకు గురయ్యారు.

'మూఢనమ్మకం' అనే పదం గ్రీకు భాషలోని 'డిసిడైమోనియా' (deisidaimonia) అనే పదం నుండి వచ్చింది. దీనికి "దెయ్యాల భయం" లేదా "అతిగా ఉన్న దైవభీతి" అని అర్థం. సెయింట్ థామస్ అక్వినాస్ అనే పండితుడు దీనిని, "ఆరాధనను తప్పుదోవ పట్టించే ఒక దుర్గుణం" అని నిర్వచించాడు. అంటే, నిజమైన దేవుని తప్పుడు పద్ధతిలో పూజించడం లేదా అసత్యమైన వస్తువులను లేదా శక్తులను ఆరాధించడం మూఢనమ్మకం అవుతుంది. దురదృష్టవశాత్తు, క్రైస్తవులమని చెప్పుకునే చాలామంది కూడా ఇప్పటికీ ఇలాంటి పద్ధతులను అనుసరిస్తున్నారు.

మూఢనమ్మకాల రకాలు - బైబిల్ హెచ్చరికలు

సెయింట్ అగస్టీన్ అనే పండితుడు నాలుగు

రకాల మూఢనమ్మకాలను వివరించాడు. బైబిల్ గ్రంథం ఈ నమ్మకాలను తీవ్రంగా వ్యతిరేకిస్తుంది, ఖండిస్తుంది.

1. తప్పుడు ఆరాధనా పద్ధతి (Improper mode of worship)

నిజమైన దేవుడిని ఆరాధించేటప్పుడు సరైన పద్ధతిని పాటించకపోవడం దీని అర్థం. దీనికి ఒక స్పష్టమైన ఉదాహరణ నాదాబు, అబీహు అనేవారు యెహోవా నన్ను ఇదిలో అనుమతి లేని అగ్నిని అర్పించారు (లేవీ 10:1-2). కొత్త నిబంధనలో, సత్యమైన ఆరాధన నుండి పక్కకు నడిపించే తప్పుడు బోధనలు, ఆచారాలను యేసు ప్రభువు గట్టిగా ఖండించారు (మత్తయి 15:9).

2. ఆరాధనకు తగని వస్తువులను పూజించడం (Giving worship to the wrong object)

ఆరాధన దేవునికి కాకుండా సృష్టిలో ఉన్న ఇతర వస్తువులకు ఇవ్వడం. ఇది విగ్రహారాధన అవుతుంది. దేవునికి బదులుగా బంగారు దూడను ఆరాధించిన ఇశ్రాయేలీయుల ఉదాహరణ (నిర్గమ 32) దీనికి తార్కాణం.

3. తప్పుడు మార్గాలలో జ్ఞానాన్ని పొందడం (Seeking knowledge illicitly)

భవిష్యత్తు గురించి తెలుసుకోవాలనే ఉత్సుకత

లేదా రహస్య జ్ఞానాన్ని పొందడానికి, చేతబడి, భవిష్యవాణి (సోదె) చెప్పించుకోవడం వంటి చీకటి మార్గాలను ఆశ్రయించడం (లేవీ 19:26). ఇటు వంటి పద్ధతులు ఆధ్యాత్మికంగా కనిపించినప్పటికీ, వాస్తవానికి అవి అపవిత్రాత్మలతో సంభాషణ, సాంగత్యమే.

4. వ్యర్థమైన ఆచారాలు (Performing vain observances)

కొందరు ఆధ్యాత్మిక శక్తి ఉందని విశ్వసించే మంత్ర విద్యలు, తాయెత్తుల వాడకం, లేదా నిర్దిష్ట దినాలను పాటించడం వంటి కర్మలను ఆచరిస్తుంటారు. ఇవి దైవిక సత్యంపై ఆధారపడి ఉండవు. కొన్ని క్రైస్తవ వర్గాల్లో కూడా ఇలాంటి మూఢనమ్మకాలు కనిపిస్తాయి. చాలామంది వీటి మూలం, వాటి వెనుక ఉన్న ఉద్దేశ్యాన్ని గురించి లోతుగా ఆలోచించకుండానే వీటిని పాటిస్తుంటారు.

మూఢనమ్మకాల వల్ల కలిగే ప్రమాదాలు

1. **దైవిక ఆజ్ఞా ఉల్లంఘన:** మూఢనమ్మకాలు మొదటి ఆజ్ఞను నేరుగా ఉల్లంఘిస్తాయి. అవి నిరపాయకరంగా కనిపించినప్పటికీ, వాస్తవానికి అవి విగ్రహారాధనతో సమానం, దేవుని దృష్టిలో పాపమే.
2. **బైబిలు సత్యానికి విరుద్ధం:** బైబిలు ప్రకారం సత్యం మనల్ని స్వతంత్రులను చేస్తుంది (యోహాను 8:32). కానీ మూఢనమ్మకాలు భయాన్ని, బానిసత్వాన్ని పెంచుతాయి. క్రీస్తులో ఉన్న నిజమైన స్వేచ్ఛను, జీవితాన్ని అనుభవించ కుండా అవి మనల్ని తప్పుడు నమ్మకాల నీడలో బంధిస్తాయి (కొలస్స 2:17).
3. **సువార్తను కలుషితం చేయడం:** ఈ తప్పుడు నమ్మకాలను సువార్తతో కలపడం వల్ల 'సంశ్లేషణ' (syncretism) అనే తీవ్రమైన, ప్రమాదకరమైన పరిస్థితి ఏర్పడుతుంది. ఇది

వాస్తవ సత్యాన్ని వక్రీకరించి, దాని స్వచ్ఛతను దెబ్బతీస్తుంది. ఇలా చేయడం వల్ల విశ్వాసులు క్రీస్తుతో తమకున్న లోతైన అనుబంధాన్ని కోల్పోతారని అపొస్తలుడైన పౌలు స్పష్టంగా హెచ్చరించాడు (కొలస్స 2:19).

సువార్తే మూఢనమ్మకాలకు విరుగుడు

అపొస్తలుల కార్యములు 19:18-19లో వ్రాయబడినట్లుగా, ఎఫెసు నగర ప్రజలు సువార్త సత్యాన్ని తెలుసుకుని, దేవుని అద్భుత శక్తిని కళ్ళారా చూసినప్పుడు, చాలామంది ప్రజలు తమ మంత్రవిద్య సంబంధించిన గ్రంథాలను బహిరంగంగా కాల్చి వేశారు. సువార్త తీసుకురాగల మహత్తరమైన మార్పును ఇది స్పష్టంగా తెలియజేస్తుంది. సువార్త ద్వారా మనకు పాపభారం, పశ్చాత్తాపం, తప్పుడు ఆధ్యాత్మిక ఆచారాల నుండి స్వేచ్ఛ లభిస్తుంది. కొలస్స 2:16-23లో అపొస్తలుడైన పౌలు వివరించిన విధంగా, మానవులు సృష్టించిన నియమాలు, నిరుపయోగమైన ఆచారాలు, మోసపూరితమైన సిద్ధాంతాల బంధకాల నుండి సువార్త మనల్ని విముక్తులను చేస్తుంది. క్రీస్తులో మనం ఈ లోక సంబంధమైన కట్టుబాట్లకు చనిపోయాం (20వ వచనం). ఈ ఆచారాలు స్వేచ్ఛారాధన, వినయం, దేహశిక్ష విషయములో 23వ వచనం) జ్ఞానయుక్తముగా కనిపించినప్పటికీ, దేవునికి నిజంగా దగ్గర చేయడంలో గానీ ఎటువంటి శక్తిని కలిగి ఉండవు.

సువార్త ద్వారా దేవునితో మన సంబంధం పునరుద్ధరించబడుతుంది. ఆచారాలు, శకునాలు లేదా మూఢనమ్మకాలపై కాకుండా, కేవలం క్రీస్తుపై మాత్రమే మనం పూర్తి విశ్వాసం ఉంచాలి అని సువార్త మనల్ని ప్రోత్సహిస్తుంది. సువార్త కేవలం పాపాలను క్షమించడమే కాకుండా, భయం ఆధారిత ఆచారాల నుండి మనల్ని విముక్తులను చేసి, సత్య మార్గంలో మనల్ని దృఢంగా నిలబెడుతుంది.

మూఢనమ్మకాలను అధిగమించడానికి ఆచరణాత్మక సలహాలు

1. పశ్చాత్తాపపడి మూఢనమ్మకాలను విడనాడండి

గతంలో మీరు అసంబద్ధమైన ఆచారాలను పాటించి ఉంటే, వాటిని విగ్రహారాధనతో సమానమని గుర్తించి, దేవుని ముందు మీ తప్పును ఒప్పు కొని క్షమాపణ అడగండి. మనుషులు కల్పించిన సంప్రదా యాలను, తప్పుడు ఆచారాలను ఇకపై అనుసరించనని దృఢంగా నిర్ణయించుకోండి.

2. దేవుని వాక్యాన్ని తెలుసుకోండి

దేవుని వాక్యాన్ని లోతుగా అధ్యయనం చేసి, దానిలో స్థిరంగా నిలబడండి. ఎందుకంటే, భక్తితో కూడిన జీవితాన్ని జీవించడానికి, లోకంలోని అవినీతి, మోసం నుండి కాపాడుకోవడానికి కావలసినవన్నీ ఆయన తన వాక్యం ద్వారా ప్రసాదించాడు (2 పేతురు 1:3-4). భయంతో కూడిన నమ్మకాలను వదలి, దేవుడు చేసిన వాగ్దానాలపై సంపూర్ణ విశ్వాసం ఉంచండి.

3. దేవుని మాత్రమే నమ్మండి

పరిస్థితులు ప్రతికూలంగా మారినప్పుడు, ఫలితాన్ని మార్చడానికి మూఢనమ్మకాలను ఆశ్రయించాలనే కోరిక కలగవచ్చు. అయితే, విశ్వాసంలో నిజమైన పరిపక్వత అంటే “దేవుని ప్రేమించువారికి, అనగా ఆయన సంకల్పము చొప్పున పిలువబడినవారికి, మేలు కలుగుటకై సమస్తమును సమకూడి జరుగుచున్నవని” నమ్మడమే (రోమా 8:28). మనకు రక్షణను దయచేసిన దేవుడే, మనల్ని అన్ని కష్ట కాలంలోనూ నిలబెట్టే కృపను కూడా అనుగ్రహిస్తాడు.

4. దైవ సలహా తీసుకోండి

పరిణతి చెందిన, బైబిలు ఆధారిత సహవాసంలో పాలుపంచుకోండి. కొన్ని ఆచారాల పట్ల మీకు సందేహాలు తలెత్తితే, మీ ఆధ్యాత్మిక నాయకులను సంప్రదించి, వారి సలహాలను స్వీకరించండి. వారి జ్ఞానం, ఒక నమ్మకం నిజమైన విశ్వాసంపై ఆధారపడి

ఉందా లేక మూఢనమ్మకం ప్రభావంతో కూడి ఉందా అని గుర్తించడానికి మీకు తోడ్పడుతుంది.

5. మెలకువగా ఉండి, ఎల్లప్పుడూ ప్రార్థించండి

మనం చీకటి శక్తులకు వ్యతిరేకంగా తీవ్రమైన ఆధ్యాత్మిక పోరాటంలో ఉన్నాం (ఎఫేసి 6:12). సాతాను మనల్ని మోసం చేయడానికి ఉపయోగించే ఒక ప్రధాన వ్యూహం మూఢనమ్మకాలు. ప్రకటన గ్రంథం 9వ అధ్యాయంలో వివరించిన విధంగా, ఆరవ దూత తన బూర ఊదినప్పుడు, ప్రజలలో మూఢవ వంతు మంది దేవుని తీర్పుకు గురై మరణించారు. అయినప్పటికీ, మిగిలిన మానవాళి తమ పాపాలను ఒప్పుకోకుండా, దెయ్యాలను, విగ్రహాలను ఆరాధించడం కొనసాగించారు (ప్రకటన 9:20). దేవుని తీర్పును స్వయంగా చూసిన తర్వాత కూడా సాతాను మనుషులను ఎంతగా గుడ్డివారిని చేయగలదో ఇది స్పష్టం చేస్తుంది. అందువల్ల, మనం మోసపోకుండా, సత్యంలో స్థిరంగా నిలబడటానికి నిరంతరం మెలకువగా ఉంటూ ప్రార్థించాలి (ఎఫేసి 6:18).

ముగింపు

మూఢనమ్మకాలు అజ్ఞానం మాత్రమే కాదు; అవి ఆత్మను బంధించే ఆధ్యాత్మిక ఉచ్చులు. 2 కొరింథీ 10:3-5లో పౌలు బోధించినట్లుగా, ప్రతి అబద్ధపు వాదనను ఖండించి, మన ప్రతి తలంపును క్రీస్తుకు లోబడేలా చేయాలి. మనం సత్యాన్ని వెలిగించే నిప్పుకణికల్లా ప్రకాశిద్దాం. భయాన్ని విశ్వాసంతో జయిద్దాం. మన ఆరాధన కల్మషం లేకుండా, కేవలం క్రీస్తులో మాత్రమే స్థాపించబడినదిగా ఉండు గాక!

రిఫరెన్స్

1. దాక్రినా క్రిస్టియానా, II, 20, సెయింట్ అగస్టైన్
2. సుమ్మా థియోలోజికా, సెయింట్ థామస్ అక్వి నాస్

- సాధు అన్నేష్,

ఈస్ట్ డివిజన్ ఇన్ ఛార్జ్, సైదాబాద్ జోన్



హెలెన్ క్యాడ్జురీ (1877-1969)

బర్మింగ్‌హామ్ నగరంలో ప్రసిద్ధ చాక్లెట్ సంస్థను నిర్వహిస్తున్న క్వేకర్ కుటుంబంలో హెలెన్ క్యాడ్జురీ 1877లో జన్మించింది. (ఇక్కడ క్వేకర్ అంటే 'సొసైటీ ఆఫ్ ఫ్రెండ్స్' అని పిలిచే క్రైస్తవ సమూహానికి చెందిన వ్యక్తులు అని అర్థం). హెలెన్ తండ్రి రిచర్డ్ క్వేకర్, విలక్షణమైన సామాజిక సేవ చేయడం మాత్రమే కాకుండా ఎల్లప్పుడూ ఉత్సాహభరితంగా సువార్తను ప్రజలకు ప్రకటించేవాడు.

బాల్య జీవితం - క్రైస్తవ విశ్వాసం

హెలెన్ తన పన్నెండవ ఏట, ఆమె తండ్రి నిర్వహించిన సువార్త సభలో క్రీస్తును తన వ్యక్తిగత రక్షకునిగా అంగీకరించింది. ఆ తర్వాత ఆమె పాఠశాలలోని తన స్నేహితులకు సువార్తను తెలియజేయాలనే ఉద్దేశంతో తన డెస్క్‌లో ఒక బైబిల్‌ను ఉంచడం మొదలు పెట్టింది. దీంతో అక్కడే ఒక క్రైస్తవ సహవాసం ప్రారంభమయ్యింది.

ఆటస్థలానికి బరువైన బైబిళ్లు తీసుకెళ్లడం కష్టంగా ఉండటంతో, ఆడపిల్లలు చిన్న కొత్త నిబంధనలను సులభంగా మోయడానికి వీలుగా తమ దుస్తులకు జేబులు కుట్టించుకున్నారు. కొన్ని సంవత్సరాలలోనే వారి సహవాసంలో అరవై మంది సభ్యులు చేరారు. వారు తమ గుంపునకు 'పాకెట్ బైస్టమెంట్ లీగ్' అని పేరు పెట్టుకున్నారు. ఈ సహవాసంలోని సభ్యులందరూ ప్రతిరోజూ బైబిల్లోని కొంతభాగాన్ని చదవాలని, ప్రార్థించాలని, తమ విశ్వాసాన్ని ఇతరులతో పంచుకుంటామని వాగ్దానం చేశారు.

విశ్వాసపు పునరుద్ధరణ

ఇంగ్లాండ్, జర్మనీలలో సంగీతాన్ని అభ్యసించడానికి పాఠశాలను విడిచిపెట్టిన హెలెన్, క్రైస్తవ మతంపై కొంత సందేహాస్పద అభిప్రాయాలను ఎదుర్కొంది. తత్ఫలితంగా, ఆమె సుదీర్ఘ కాలం ఆధ్యాత్మిక సందేహాలతో, ఆందోళనతో గడిపింది.

అయితే, ఆమె తండ్రి మరణించిన తరువాత, ఆయన చేపట్టిన సామాజిక సేవా కార్యక్రమాలకు సహాయం చేయడానికి బర్మింగ్ హామ్ కు తిరిగి వచ్చినప్పుడు, తన యవ్వన దశలో ఆమెకు సువార్త పట్ల కలిగి ఉన్న దృఢమైన విశ్వాసం మళ్ళీ వెల్లివిరిసింది.

వివాహ జీవితం - పరిచర్య పునరుద్ధరణ

1904వ సంవత్సరంలో అమెరికాకు చెందిన సువార్తికుడు ఆర్.ఎ. టోర్రే, సువార్త ప్రచార నిమిత్తం బ్రిటన్ కు వచ్చా. టోర్రే గారికి సహ కరించడానికి హెలెన్, తన తల్లితో కలిసి స్వచ్ఛందంగా ముందుకు వచ్చారు. టోర్రే తనతో పాటు చార్లెస్ అలెగ్జాండర్ అనే సంగీత నాయకు డిని తన వెంట తీసుకువచ్చాడు. అలెగ్జాండర్, హెలెన్ ఇద్దరూ మంచి మిత్రులయ్యారు. త్వరలోనే వారిద్దరూ పెళ్ళి చేసుకున్నారు. హెలెన్ తన భర్తతో కలిసి టోర్రే-అలెగ్జాండర్ సువార్త ప్రకటించే కార్యక్రమాలలో పాలుపంచుకుని, ప్రపంచ వ్యాప్తంగా పర్యటించింది.

చార్లెస్ కేవలం గొప్ప సంగీత విద్వాంసుడే కాకుండా, మంచి సువార్తికుడు కూడా. అతను పవిత్ర లేఖనాలను మరింత సమర్థవంతంగా వినియోగించాలని ఆశించాడు. తన పాఠశాల రోజులలో తాను ప్రారంభించిన 'పాకెట్ లీగ్' గురించి హెలెన్ అతనికి వివరించింది. 1907వ సంవత్సరంలో, ఆ దంపతులిద్దరూ కలిసి, 'పాకెట్ టెస్ట్ మెంట్ లీగ్'ను పునరుద్ధరించారు.

పాకెట్ టెస్ట్ మెంట్ లీగ్ అంతర్జాతీయ సంస్థ

1911లో హెలెన్ తన మొదటి, ఏకైక బిడ్డ పుట్టిన కొద్ది గంటల్లోనే మరణించడంతో తీరని దుఃఖానికి లోనైంది. అంతటి విషాద సమయంలోనూ, ఆమె

పాకెట్ టెస్ట్ మెంట్ లీగ్ కార్యకలాపాలను కొనసాగించింది. అట్లాంటిక్ మహాసముద్రానికి ఇరువైపులా ఈ సంస్థ కార్యకలాపాలు విస్తరించడాన్ని ఆమె గమనించింది. క్రమంగా, సువార్తను ప్రచారం చేసే ఒక పద్ధతిగా ఆరంభమైన ఈ లీగ్, ఒక అధికారిక సేవా సంస్థగా రూపుదిద్దుకుంది.

1914లో లండన్ లో ఒక అంతర్జాతీయ ప్రధాన కార్యాలయం స్థాపించ బడింది. ఆ కేంద్రం ద్వారా మొదటి ప్రపంచ యుద్ధం కోసం శిక్షణ పొందుతున్న లక్షలాది మంది సైనికులకు కొత్త నిబంధనలు (బైబిల్ గ్రంథంలోని న్యూ టెస్ట్ మెంట్) పంపిణీ చేయడంతో, సంస్థ సేవలు మరింతగా విస్తరించాయి. పాకెట్ టెస్ట్ మెంట్ లీగ్ చేసిన కృషి వల్ల, యుద్ధ సమయంలో అనేక మంది సైనికులు దేవునిపై విశ్వాసముంచారు.

విషాదకరమైన సమయాల్లో దేవుని పరిచర్య

1920వ సంవత్సరంలో చార్లెస్ ఆకస్మిక మరణం హెలెన్ జీవితంలో తీవ్రమైన విషాదాన్ని నింపింది. ఆ తర్వాత 1924లో ఆమె పునర్వివాహం చేసుకున్నప్పటికీ, దురదృష్టవశాత్తు ఆమె రెండవ భర్త కేవలం పద్దెనిమిది నెలలకే మరణించాడు. ఈ వరుస సంఘటనల తర్వాత ఏకాంత జీవితాన్ని గడపాలని సంకల్పించిన హెలెన్, తన శక్తి సామర్థ్యాలన్నింటినీ 'పాకెట్ టెస్ట్ మెంట్ లీగ్' సేవకు అంకితం చేసింది.

1920వ దశకం నుండి 1930వ దశకం వరకు, ఈ లీగ్ కర్మాగారాలు, కార్యాలయాలలో పవిత్ర లేఖనాలను విస్తృతంగా పంపిణీ చేయడం ద్వారా తమ కార్యకలాపాలను విజయవంతంగా విస్తరించింది. ముఖ్యంగా మహా ఆర్థిక మాంద్యం కాలంలో, బ్రిటన్, యునైటెడ్ స్టేట్స్ తో సహా

అనేక ప్రాంతాలలో నిరుద్యోగ బాధితులకు సువార్తలు, బైబిలు గ్రంథాలను అందించారు. ఈ క్రమంలోనే, పాకెట్ బైబిల్స్ లీగ్ అనేక దేశాలలో తమ శాఖలను ఏర్పాటు చేసి, తమ సేవలను అంతర్జాతీయ స్థాయికి విస్తరింప జేసింది.

ప్రపంచవ్యాప్తంగా పాకెట్ బైబిల్స్ లీగ్ అభివృద్ధి

రెండవ ప్రపంచ యుద్ధ కాలంలో, ఈ లీగ్ మిత్రరాజ్యాల సైనికులకు క్రొత్త నిబంధన గ్రంథాలను పెద్ద ఎత్తున పంపిణీ చేయడంలో కీలక పాత్ర పోషించింది. యుద్ధం ముగిసిన తర్వాత కూడా వారి సేవలు నిరాటంకంగా కొనసాగాయి.

ఈ క్రమంలో, జపాన్ యుద్ధంలో ఓటమి పాలైనప్పటికీ, అక్కడ ఒక అద్భుతమైన, ఊహించని సంఘటన చోటు చేసుకుంది. మిత్రరాజ్యాల పరిపాలనాధికారులు పాకెట్ బైబిల్స్ లీగ్ ను పది మిలియన్ల బైబిళ్లను అందించాల్సిందిగా కోరారు. దీని ఫలితంగా, చాలామంది ప్రజలు క్రీస్తును తమ రక్షకునిగా స్వీకరించారు.

ముగింపు

హెలెన్, తన వృద్ధాప్యంలో కూడా పాకెట్ బైబిల్ మెంట్ లీగ్ ద్వారా తన సేవలను అవిశ్రాంతంగా కొనసాగించింది. ఆఫ్రికా ఖండమంతటా, కమ్యూనిస్ట్ తూర్పు ఐరోపాలో, సోవియట్ యూనియన్ లోనూ దైవగ్రంథ ప్రతులను పంపిణీ చేయడానికి, సువార్తను ప్రకటించడానికి ఆమె అచంచలమైన ఉత్సాహంతో పని చేసింది. 1969లో, 92 ఏళ్ల వయస్సులో హెలెన్ క్యాడ్బరీ కన్నుమూసింది. ఆమె సమాధిపై “నేను సువార్తను గూర్చి సిగ్గుపడకుండా కాను. ఏలయనగా నమ్ము ప్రతివానికి, మొదట యూదునికి,

గ్రీసుదేశస్థునికి కూడ రక్షణ కలుగజేయుటకు అది దేవుని శక్తియైయున్నది” (రోమా 1:16) అని చెక్కబడి ఉంది. ఆమె ప్రారంభించిన ఈ సేవ నేటికీ నిరాఘాటంగా సాగుతూనే ఉంది. పాకెట్ బైబిల్స్ లీగ్ ఇప్పటివరకు 130 మిలియన్లకు పైగా బైబిలు భాగాలను పంపిణీ చేసి, ప్రపంచ వ్యాప్తంగా దేవుని వాక్యాన్ని పంచుకుంటూనే ఉంది.

హెలెన్ క్యాడ్బరీ విశ్వాసం పూర్తిగా లేఖన కేంద్రిత మైనది. బైబిలు ద్వారానే ప్రజలు యేసును తెలుసుకోగలరని, పరిశుద్ధాత్మ ద్వారా దేవుడు మాట్లాడతాడని ఆమె గట్టిగా నమ్మి, బైబిలును పంచుకోవడమే తన దృష్టిని కేంద్రీకరించింది. నేటి కాలంలో క్రైస్తవులు బైబిలును దేవుని వాక్యంగా విశ్వసిస్తున్నప్పటికీ, ఆచరణలో మాత్రం తమ సొంత ఆలోచనలకు, వ్యాఖ్యానాలకు ప్రాధాన్యత ఇస్తున్నారు. ఇది దేవుని అసలు ఉద్దేశాన్ని గ్రహించడానికి అటంకంగా మారే ప్రమాదం ఉంది. ఆలోచనాత్మకంగా, ప్రార్థనతో బైబిలును చదవడం ద్వారా మాత్రమే మనుషులు క్రీస్తుకు దగ్గరవుతారని హెలెన్ నమ్మింది. తన 12వ ఏట దేవునిపై విశ్వాసం ఉంచిన ఆమె, స్థిరమైన ఈ విశ్వాసంతో జీవితాంతం సువార్తను ప్రకటించింది.

సువార్తను వినూత్నమైన విధానాలలో ప్రకటించడానికి విశ్వాస విద్యార్థులు ఆసక్తి కలిగి ఉండాలి. మన దేశంలో సువార్తకు ద్వారాలు పూర్తిగా మూయబడక ముందే దేవుని వాక్యాన్ని అందరికీ అందించాలి.

(ఫై వ్యాసం ఇంటర్వెల్ వసురుల నుండి సేకరించబడినది)

- రూత్ వినయ్, ప్రగతినిగర్, హైదరాబాద్

నాలోని నేను



(తరువాయి భాగం)

ఉదయమే లేచాను. పేతురు కనిపించలేదు. యోహానును అడిగాను. నవ్వుతూ “సమయం వచ్చినప్పుడు తెలుస్తుంది సోదరా!” అని చెప్పాడు. “నిన్న పేతురుగారు ఎక్కడికి వెళ్లారు?” అని తలకిందకు వేసుకుని అడిగాను. ఆ మాటలు విన్న వెంటనే యోహాను నా వైపు సూటిగా చూశాడు. ఆయన కళ్ళలోకి చూడలేకపోయాను. కొంతసేపటి తర్వాత ఆయన ముఖం ప్రసన్నంగా మారి, నవ్వుతూ “ప్రభువును కలుసుకోవడానికి” అన్నారు. నాకు అర్థం అవ్వలేదు. “అర్థం కాలేదు” అన్న వెంటనే, నవ్వుతూ నన్ను కూర్చోబెట్టి, “నువ్వు క్రీస్తును ఎరిగి ఉన్నావా?” అంటే “నేను ఆయనను రక్షకునిగా అంగీకరించాను” అనగానే, ఆయన సంతోషించి, “మేము నీకు ఎలా సువార్త చెప్పాలని తర్జునభర్తనలో ఉంటే, దేవుడే నిన్ను మా సహవాసం కొరకు పంపినట్లు ఉంది. దేవునికి వందనాలు! సోదరా! నీవు నీ పాపాన్ని ఒప్పుకున్నప్పుడు నీలో కలిగిన మార్పులు ఏంటి?” అని అనగానే, నేను గుర్తుకు తెచ్చుకుంటూ “నాకు నెమ్మది, ప్రశాంతత దొరికింది, ఆ పాత అలవాట్లు, పాత జీవితం మారిపోయింది” అని చెప్పాను. మరి అప్పుడప్పుడు మనసులో ఎందుకు కలవరం, బాగా భయం ఉంటుందని సూటిగా ప్రశ్నించాడు. నాకు అర్థం అవ్వలేదు. ఆ ప్రశ్నకు అర్థం కాని నా ముఖం వైపు చూసి, ఆయనే మళ్ళీ, “ఇప్పుడు ఒకవేళ నీవు

రక్షణ పొంది, మీ పాపాలన్నీ క్షమించబడి ఉంటే గనుక నీకు అంత సాధారణమైన జీవితం ఉండాలి కదా? నువ్వు! బాధ, చుట్టూ వేదన ఎందుకు ఉంటుంది?” ఆయనకి ఎటువంటి సమాధానం ఇవ్వాలో నాకు తెలియదు. మౌనంగా తలదించుకున్నాను. ఆయన కొనసాగిస్తూ, “సోదరా, క్రీస్తును వెంబడించడం అనేది ఒక ముళ్ళ బాటలో ప్రయాణించడం వంటిది. ముళ్ళు ఉన్న ప్రాంతంలోనే పూలు కూడా వికసించి ఉంటాయి. నువ్వు ఎన్నుకునేది ఇరుకు మార్గమా, విశాల మార్గమా అన్న దాన్ని బట్టి నువ్వు చేరుకునే గమ్యం ఆధారపడి ఉంటుంది. నిన్ను అన్ని రకాలగా విజయవంతంగా ఉంచడానికి మన ప్రభువైన క్రీస్తు మన జీవితంలో కొన్నింటిని అనుమతిస్తాడు. అవి బాధ, వేదన, దుఃఖం, శోధన. వీటిని మనం అడ్డంకులుగా, అటబండలుగా చూసినప్పుడు మనం పడిపోయే అవకాశాలుంటాయి. దేవునికి దూరమవుతాం. అదే, వాటిని క్రీస్తుని ఇంకా తెలుసుకోవడానికి, ఆయనకి ఇంకా చేరు అవ్వడానికి మార్గాలు అనుకుంటే, మన మార్గంలో ఆయన మనతో పాటు నడిచి వస్తున్నాడన్న విషయం మనం గుర్తించగలుగుతాం. ఇప్పుడు ఇదంతా నీకేందుకు చెప్తున్నాను అంటావా, వచ్చినప్పటి నుండి నీలో తెలియని గందరగోళాన్ని వేదనని నేను గుర్తించాను. మా సహవాసాన్ని చూసినప్పుడల్లా నీలో కలిగే ఒక నెమ్మదిని చూసినప్పుడు మా దగ్గర ఉన్నది ఏదో నువ్వు కోల్పోయావని అనిపించింది.

నీకు సువార్త చెప్పాలనుకున్నా అయితే దేవుడు నిన్ను రక్షించుకున్నాడన్న విషయం చెప్పి నువ్వే మమ్మల్ని ఆనందింపజేశావు. ఇప్పుడు ఈ విషయాన్ని నీతో ఎందుకు పంచుకుంటున్నానంటే, నీవు ఏదైతే పేతురు విషయంలో చూసావో, అదే మన అందరి జీవితాల్లో జరుగుతుంది” అన్నాడు. “అర్థం కాలేదు అయ్యగారు” అనగా, “సోదరా! పేతురు వెళ్ళింది క్రీస్తును కలుసుకోవడానికి. కానీ, మనం ఇలా ప్రతిరోజు ఆయనను కలుస్తున్నామా? లేదా? అని మనల్ని మనం ప్రశ్నించుకోవాలి” అన్నాడు. “కానీ, పేతురు అక్కడ ఏడుస్తూ...” అనగా, అతను “పేతురు క్రీస్తుని కలుసుకున్నాడు” అన్నాడు. ఆశ్చర్యంగా చూశాను.

“అవును సోదరా! మేము ఆయనను వెంబడించిన వారం, ఆయనతో కలిసి జీవించిన వారం. ఆయన ఎప్పుడైతే మమ్మల్ని విడిచి వెళ్ళాడో, మమ్మల్ని సరిచేసే వారు లేక కొన్నిసార్లు సొంత నిర్ణయాలు తీసుకుని దారితప్పిన సందర్భాలు ఉన్నాయి. అలా మేము దారితప్పిన ప్రతిసారి మమ్మల్ని మేము సరిదిద్దు కుంటా ఉంటాం. ఎంతైనా మేము మనుషులమే కదా! కానీ, పేతురు ఎప్పుడైతే నేను క్రీస్తును ఎరుగను” అని చెప్పాడో, అప్పటి నుండి ఆయనతో ఎడబాటును తట్టుకోలేకపోయాడు. అప్పుడు కూడా ఆ పరిశుద్ధాత్ముని శక్తితో ఎంతోమందికి సువార్త చెప్పగలిగాడు. కానీ, కొన్ని కొన్ని సార్లు తన కోపాన్ని, తనలో ఉన్న బలహీనతను అదుపులో ఉంచుకోలేక పోయాడు. అలా ఉన్నప్పుడు క్రీస్తుతో సత్సంబంధాన్ని కొనసాగించడానికి ఆసక్తి చూపించాడు. మనందరి జీవితంలో ఇది జరుగుతుంది. నీ జీవితంలో కూడా కచ్చితంగా ఇలాంటి సందర్భాలు వస్తాయి. నిరీక్షించి చూడు. ఆయన్నే వెంబడించు” అని నవ్వుతూ వెళ్ళిపోయాడు.

ఆయన చెప్పింది అర్థం చేసుకోవడానికి నాకు చాలా సమయం పట్టింది. కూర్చున్న కొంత సమయానికి పేతురు వచ్చాడు. నవ్వుతూ నన్ను పలకరించిన వెంటనే ఆపుకోలేకపోయాను, “మీరు ఎందుకు గొల్గొతా మీద ఏదార్చారు?” అన్నాను. వచ్చిన ఇన్నాళ్ళలో ధైర్యంగా అడిగిన ఒకే ఒక్క మాట అది మాత్రమే. ఆయన నా వైపు ఆశ్చర్యంగా చూశాడు. భయం చేసింది. తొందరపడి అడిగానేమో అన్న భయం నాకు కలిగింది.

ఆయన ఇలా అన్నాడు, “నేనే క్రీస్తును సిలువ వేశాను. క్రీస్తుతో నేను మూడున్నర సంవత్సరాలు కలిసి ప్రయాణించాను. ఆయన నుండి ఎన్నో నేర్చుకున్నాను. కానీ నా సొంత వ్యక్తిత్వం, ఆయన సహవాసాన్ని అంత త్వరగా అస్వయంఛకోలేకపోయింది. ఆయన మాతో ఉండడు అన్నప్పుడు బాధతో అరిచాను. ఆయనను బంధిస్తారు అన్నప్పుడు మల్గు అనే సైనికుని చెవి నరికాను. కానీ అదే, ఆయనను బట్టి నన్ను ప్రశ్నిస్తున్నప్పుడు దాన్ని తట్టుకోలేక ఆయన ఎవరో తెలియదని అబద్ధం ఆడాను. కానీ, ఆ ఒక్క మాట విలువ ఆయనతో ఉన్న సహవాసం మొత్తాన్ని కోల్పోయినట్లుగా తోచింది. ఆయన తిరిగి పునరుత్థానమై కనిపించేంతవరకు నేను ఎలా బ్రతుకున్నానో నాకు తెలియదు. ఆయనను చూసిన తర్వాత, ఆయన మా కళ్ళ ముందు లేకపోయానా, నాతో నిత్యము ఉన్నాడన్న నమ్మకంతోనే నేను ముందుకు అడుగు వేస్తున్నాను. అప్పుడప్పుడు దారితప్పినట్టు అనిపిస్తుంది. ఆ రోజు కూడా అదే జరిగింది. బయట సువార్త పరిచర్యకు వెళ్లి వస్తున్నాను. దారిలో కనిపించిన పాత స్నేహితులతో నా స్థితి మర్చిపోయి స్నేహంగా మాట్లాడాను. నా పాత వ్యక్తిత్వం బయటికి వచ్చింది. మాటల్లో, చేతల్లో, ఆలోచనలు, నా కోపం కూడా మరల తిరిగి పెరగడం ప్రారంభించింది. క్రీస్తు సహవాసాన్ని విడిచి ఎప్పుడైతే లోకం వైపు అడుగు వేశానో, నేను ఆయనకు దూరం అవుతున్నాననే విషయాన్ని గుర్తించలేకపోయాను. కానీ, ఒక రోజు ఆయన నన్ను పిలవడం గుర్తించాను. ఆయన మాట ప్రకారం వెళ్ళిన వెంటనే, ఆయన నా కోసం గెత్తెమనే తోటలో ప్రార్థన చేస్తూ కనిపించాడు. మళ్ళీ అవే రక్తపు చుక్కలు. పేతురు, ఇది నీ కోసమే” అన్నాడు. తట్టుకోలేకపోయాను. మరల తిరిగి నడవడం ప్రారంభించాడు. ఆయన గొల్గొతా వైపు వెళ్తున్నాడని గుర్తించిన వెంటనే, ‘ప్రభు! వద్దు!’ అని ఏడుస్తూ ఆయనను వెంబడించాను. ఆయన త్వరత్వరగా కొండపైకి వెళ్ళాడు. కన్నీళ్లతో పరిగెత్తాను. నేను వెళ్ళేసరికి ఆయన బాధగా నా వైపు చూస్తూ ఒక చిరునవ్వు నవ్వి, సిలువపై వేలాడుతున్నాడు. ఆ దృశ్యం చూసిన వెంటనే, నాకు ఒక్కసారిగా కల్వరిలో జరిగింది మొత్తం నా కళ్ళ ముందు కదలాడింది. నేను ఆ రోజు ఆయన పక్కన లేను. కానీ, ఆ రోజు

ఆయన ఎంత వేదన అనుభవించాడో ఆ క్షణం నాకు అర్థమైంది. ప్రత్యక్షంగా నా కళ్ళ ముందు కనిపించింది. నా కొరకు మరల ఆయన తిన్న కొరడా దెబ్బలు, పక్కలో బలైపు పోటు, అవమానించే మాటలు, ఎదుర్కొన్న అవమానాలు... అన్నీ చూసాను. చివరగా నన్ను ప్రేమగా చూస్తూ ప్రాణం విడిచాడు.

ఎంతో వేదనతో రోదించాను. క్షమించమని అర్థించాను. దానంతటికీ కారణం నేనే అని నా మనసు నాకు పదేపదే గుర్తుచేస్తూ వచ్చింది. ఆయనను నా పాపాల కారణంగా మరల సిలువకు ఎక్కాడు. మరణించాడు. ఏడ్చి ఏడ్చి కన్నీళ్లు ఇంకిపోయాాయి. నా పశ్చాత్తాపం కారణంగా మనసులో భారం దిగింది. తెలియని ప్రశాంతత వచ్చి చేరింది. ఒంటి మీద ఉన్న గాయాలు మారిపోయాయి. కన్నీళ్లు మాయమయ్యాయి. మరల క్రీస్తు నా భుజంపై చేయి వేసి, నా పక్కన ప్రత్యక్షమయ్యాడు. పునరుత్థానుడైన క్రీస్తులానే ఉన్నాడు. అవును, నా పాపాల ద్వారా ఆయనను కోల్పోయిన నేను... నా పశ్చాత్తాపం ద్వారా మరల తిరిగి పొందుకున్నాను. అది గుర్తించి నవ్వుడు నాకు ఏదో తెలియని, మాటల్లో చెప్పలేని ఆనందం కలిగింది. అదే ఆనందంతో తిరిగి వచ్చాను. తిరిగి పరిచర్య చేస్తున్నాను. సోదరా! ఇది నా సాక్ష్యం కాదు. క్రీస్తుతో నాకున్న అనుబంధం. నా వ్యక్తిగత అనుభవం. క్రీస్తుతో కలిసి నడిచేవారే ఆయన కదలికలను గుర్తించ గలరు. ఒక్కసారి ఆలోచించు, నీవు క్రీస్తును సిలువకు వేస్తున్నావా? లేకపోతే క్రీస్తుతోపాటు నడుస్తున్నావా?" అని నవ్వుతూ వెళ్ళిపోయాడు.


పేతురు చెప్పింది నమ్మలేకపోయాను. ఒక్కసారిగా నాకు మా సేవకులు చెప్పిన వాక్యం గుర్తుకు వచ్చింది. తల భారంగా అనిపించి తిరిగి చూస్తే, ఒక వ్యక్తి అటువైపు తిరిగి తెల్లని వస్త్రాలు వేసుకున్నాడు. నాకెందుకో అనుమానం వచ్చి, అతని వెంబడించాను. సేమ్ అదే ప్రాంతంలో ప్రయాణిస్తున్నాడు. అదే కల్వరి మార్గం. ఆయన క్రీస్తు అని తెలిసిన వెంటనే ఆయనను చూడాలని కోరిక కలిగింది. కానీ, వెంటనే మరొక విషయం జ్ఞాపకం వచ్చింది. పేతురు చెప్పిన సాక్ష్యం. అంటే, ఆయన నాకు మాత్రమే కనిపిస్తున్నాడు. దీని అర్థం ఆయన నా కోసం... అంతకు మించి ఆలోచించ లేకపోయాను. “ప్రభు!” అని అరుస్తూ

వెంబడించాను, పరిగెత్తాను. పేతురును ఎలా అయితే చూశానో, అలానే కింద పడుతూ రాళ్ళలో, ముళ్ళల్లో పరిగెత్తుతున్నాను. నేను పరుగెత్తుకుంటూ గొల్గొతా పైకి చేరుకునేసరికి నా దేహం మొత్తం చెమటతో తడిసి ముద్దయింది. అప్పటికే ఆయన వేదన అనుభవిస్తూ సిలువపై వేలాడుతున్నాడు. నాకు తెలియకుండానే నా కంటిలో నుండి కన్నీరు వస్తుంది. ఆయనను భటులు కొడుతున్న దెబ్బలు, ప్రతి ఒక్కటి నన్ను కొట్టినట్టుగా, నా గుండెను మెలిపెట్టినట్టుగా అనిపించింది. “ప్రభువా, వాటికి అర్హుడ్ని నేనే” అని అరవాలనిపించింది. “నిన్ను సిలువ కొట్టింది నా పాపాలే” అని చెప్పాలనిపించింది. గొంతు మాట రావడం లేదు. ఆయన నవ్వుతూ నా వైపు చూస్తూ ఉన్నాడు. ఆయన రక్తం మొత్తం నన్ను పూర్తిగా తడిపేసింది. “ఈ రక్తానికి కారణం నేనే. మీ గాయాలకు బాధ్యుడిని నేనే. దేవా! అది నేను ఉండాల్సిన స్థానం. అది నాకు రావాల్సిన శిక్ష నన్ను మన్నించండి” అని బిగ్గరగా ఏడుస్తూ ఉన్నాను.

కళ్ళు తెరిచి చూస్తే మరలా సంఘం పక్కనే ఉన్న పూల తోటలో కళ్ళు తెరిచాను. సంఘంలో చేసి ప్రార్థన వినిపిస్తుంది. సేవకులు పశ్చాత్తాపపడమని మరల మరల అందరికీ చెప్తున్నారు. వెంటనే కన్నీటితో సంఘంలోకి వెళ్ళాను. మోకాళ్ళపై పడి ప్రార్థిస్తున్నాను. రోదిస్తున్నాను. “ప్రభువా! నన్ను క్షమించండి! మిమ్మల్ని సిలువ కొట్టిన పాపిని నేనే. నన్ను క్షమించండి. మీ సహవాసాన్ని కోరుకుంటున్నాను. దేవా! మీరు నా కారణంగా సిలువపై కాదు తండ్రి, నాతోపాటు నా పక్కన ఉండాలి. మీ సహవాసం, స్నేహం నాకు నిరంతరం కావాలి. ఒక్క అవకాశం ఇవ్వండి. ఒక్కసారి క్షమించండి” అని కన్నీటితో రోదిస్తున్నాను. ఒక్కసారిగా మనసులో ఏదో తెలియని ప్రశాంతత ఆవహించింది. ఎవరో నా భుజంపై చేయి వేసిన అనుభూతి కలిగింది. కళ్ళు తెరిచి చూసాను. నమ్మలేని ఒక వెలుగు నాతో పాటు నా పక్కన ఉండడం గమనించాను. నోట మాట రావడం లేదు. నా బైబిల్లో ఒక వాక్యం తెరవబడి ఉంది. “అందుకు యేసు - నేనును నీకు శిక్ష విధింపను; నీవు వెళ్లి ఇక పాపము చేయకు” (యోహాను 8:11).

- డి. అజయ్, నిర్మల్

సెప్టెంబర్ '25 యెహెజ్కేలు గ్రంథము (13 - 14 అధ్యాయాలు)



అడ్డం

1. మీరు వేటాడు మనుష్యులను నేను ఏమి చేసి తప్పించుకొననిచ్చెదను?
3. నా కోపమునుబట్టి వర్షము ఎలా కురియును?
4. నేను దుఃఖపరచని నీతిమంతుని మనస్సును దేనిచేత మీరు ధుఃఖింపజేయుదురు?
5. పునాది కనబడునట్లు మీరు గచ్చుపూత పూసిన గోడను నేను దేనితో సమానముగా కూల్చెదను?
7. నా జనులు మంటిగోడను కట్టగా, వారు వచ్చి దానిమీద ఏమి పూసెదరు?
8. మనస్సునకు వచ్చినట్లు ప్రవచించు నీ జనుల కుమార్తెలమీద ఏమి ఉంచి వారికి విరోధముగా ఈలాగు ప్రవచింపుము?

10. ఇశ్రాయేలీయులు యుద్ధమందు స్థిరముగా నిలుచునట్లు మీరు వేటి దగ్గర నిలబడరు?

నిలువు

1. ఈ మనుష్యులు తమ హృదయములలో ఏమి నిలుపుకొని, దోషము పుట్టించు అభ్యంతరమును తమయెదుటనే పెట్టుకొని ఉన్నారు?
2. వారు దేనిచేత తమ్మును మాత్రమే రక్షించుకుందురు?
4. దర్శనమేమియు కలుగకున్నను, స్వబుద్ధి ననుసరించు ఏ ప్రవక్తలకు శ్రమ?
6. నమ్మదగని సోదెగాండ్రయిన ప్రవక్తలకు నేను ఏమి అవుతాను?
9. ఇశ్రాయేలీయులారా, మీ ప్రవక్తలు పాడైన స్థలములలో నుండు వేటితో సాటిగా ఉన్నారు?

- కె.కిరణ్ కుమార్,

స్టాఫ్, మహబూబ్ నగర్

ఆగస్టు '25 యెహెజ్కేలు గ్రంథము (11 - 12 అధ్యాయాలు)

అడ్డం: 2. చెరలోనికి, 5.పరిశుద్ధాలయముగా, 6. యెహెవానని, 8. ఆహారము, 9. కట్టియుల, 10. ఖడ్గము.

నిలువు: 1. దూరస్థులుగా, 3. ఉదయమున, 4. పాపము, 7. నిర్జనములుగా, 8. అలస్యము, 9. కత్తి.

విజేతలు: 1. జ్యోతి గంగారాం, కొంపల్లి, 2. మేను స్వప్న తుకారం, రాజన్న సిరిసిల్ల,

ఇష్టం - కష్టం

అందరికీ పరిచర్య అంటే ఇష్టమే,
బైబిల్ స్టడీ తీసుకోవడమే కష్టం.

కమిటీలో ఉండటం ఇష్టమే,
సువార్త పని చేయడమే కష్టం.

స్టేజ్ పైన కనిపించడం ఇష్టమే,
విద్యార్థులతో కలిసి మాట్లాడమే కష్టం.

సలహాలు ఇవ్వడం ఇష్టమే,
వాటిని పాటించడమే కష్టం.

పెద్దరికం అంటే ఇష్టమే,
చిన్నవారిని గౌరవించడమే కష్టం.

నా పిల్లలంటే నాకు ఇష్టమే,
ఇతర పిల్లలకు క్రీస్తుని ప్రకటించడమే కష్టం.



- రవి, అమీర్ హేట్



UESI PUBLICATION TRUST - TELANGANA BRANCH

Edited, Printed and Published by Mr. Dasari Rajesh for UESI Publication Trust, Telangana Branch
H. No: 6 - 68/36, Jangampet Village, Jinnaram Mandal, Sangareddy District, Pin-502319
Printed at SRI RR Offset printers, Azamabad, Hyderabad.
(For Private Circulation Only)